
मायेमोगान 


एक 


म्हजो बापूय जेन्ना भायर पडलो तेन्ना पिरायेन हांव पांच वरसांचे 
आशिल्लें . आई तेन्ना अठ्ठावीस वरसांची . आमच्या गांवांतली ती सगल्यांत 
चड सुंदर बायल म्हुण तिची नामना आशिल्ली . आज तिका चाळीस 
वरसां जाल्यांत . तिचे केस पिकल्यात . पुणून अजुनूय तिची सगली आंगां 
जंयचे थंय आसात . ती तरणेपणांत कशी दिसताली जावये हाचो अदमास 
आज तिका पळोवन करूं येता . 

म्हज्या बापायच्या रुपाचो म्हाका आज सारको उगडास जायना . 
ताचो एक फोटो म्हजेकडेन आसा . ताचे वेल्यान तोय एक देखणो मनीस 
आशिल्लो जावंक जाय अशे दिसता . कांय जाण म्हणें रूप पळोवन 

बद्द बापायसारके जालां ' अशें म्हणटात . आई लेगीत केन्ना केन्ना तशें 
म्हणटा . लोक सांगतात ताचेवेल्यान तो एक संतमनीस आशिल्लो . खंयचेच 
बायलेक खंय वांकड्या दोळ्यान ताणे केन्ना पळेली ना . लग्न लेगीत जालो 
तो व्हडल्या भावान पळेल्ले चलयेकडेनूच . ताचें नशीब बरें म्हुण ताका 
बायल सुंदर मेळ्ळी . पुणून ती सोडून दुसरे बायलेचेर ताची केन्ना नदर 
पडली ना . कितलीय सुंदर बायल ताचे सुवादीन कर . तिचे शीळ ताच्या 
हातांत सुरक्षीत उरतालें . 


( २ ) 

ताची म्हजेर खूब माया आशिल्ली खंय . म्हजीय ताचेर आशिल्ली . 
म्हाका ताच्या रुपाचो उगडास जायना . पुण हे मायेचो जाता . 

आमी कवळ्यां रावताली . आनी तो कामाक सदां फोंड्यां वतालो . 
सांजेवेळा हांव सदांच ताची वाट पळेत हुंबरार बसून रावतालें . तिळ 
सांजचे कातरेर महाका ताची सायकल दिश्टी पडटाली . तशें हांव धांवत 
ताचे सरी वतालें . ताणें म्हाका उबारचें . म्हजी पापी घेवची आनी म्हाका 
सायकलीर बसोवचें . घरांत आई ताचे खातीर सदां सांजो करून 
दवरताली . दोन कुलेरां ताणें म्हज्या तोंडात घालची . रातचे हांव 
ताचेच सरी बसून जेवताले आनी ताच्याच हांतुणार न्हिदतालें . आयता 
रचे ताणें म्हाका सदां पासयेक व्हरचें . केना पिपिरमिटां हाडची . केन्ना 
चॉकलेटी . 

म्हज्या बापाय सारको मनिसूच ना अशें म्हाका दिसचें . 

इतलो उगडास आसून लेगीत म्हाका ताच्या रुपाचो उगडास 
जायना हाचें म्हाका अजाप जाता . आनी वायट्य दिसता . जो कितें 
उगडास जाता ताचो आनी म्हजेकडेन आशिल्ल्या ताच्या फोट्याचो 
सारको मेळ बसना . 

तो भायर पडला त्या दिसाची मात् महाका घट याद आसा , 
हांव सांजवेळचे आमच्या फुडल्या दारा आंब्यामुळांत शाली 
वांगडा खेळटालें . अवचित शालीचो बापूय आयलो आनी म्हाका 
हांडीर घेवन आपणाल्या घरा घेवन गेलो . तांगेलें घर एका उल्याचे 
वाटेर आशिल्लें . शाली म्हजेपरस वरसाभरयान व्हड . तें चलत 
आयलें . घरा पावतकूच शालीची सगली खेळणी हाडून ताणें 
म्हज्या मुखार दवल्ली आनी आपुणूय आमच्या वांगडा खेळूक लागलो . 
आमी खेळ्ळी . तिनसांज जातकूच हांवें म्हळे , ' हांव घरा वतां . ' म्हाका 
भुकूय लागिल्ली . पुणन म्हजे कानामनार घेनासतना शालीचो बापूय 

म्हाका सांगूक लागलो , - ' चल , तुका हांव एक काणी सांगतां . ' आनी 
' तिळा , दार उगड . ' ही काणी सांगपाक ताणें सुरवात केली . म्हाका ते 
काणयेचो अजुनूय उगडाप्त जाता . ताज्या उपरांत हावें आयुश्यांत 
कितल्योश्यो नवलां काणयो आयकल्यो . पुणून त्या दिसा म्हज्या आंगार 
जो कांटो फुलिल्लो ताचो म्हाका आजूय उगडास जाता . काणयेक लागून 
हांव खीणभर घरा वचपाचे विसळे . पुणून काणी सोपना फुडे परतेंय 
हावें । घरा वतां ' म्हळे . ताणे रोखडीच दुसरी एक काणी सुरू 
केली . म्हाका आतां दुबाव आयलो . हांणी आज म्हाका हांगाच दवरपाचो 
बेत केला जावंक जाय . हांव रडूक लागले . म्हाका एकासारकी आइची 
आनी बाबाची याद येवंक लागली . हुडक्यांनी रडूंक येवंक 
लागले . हांवें जितले जितले ' हांव घरा वतां ' म्हणचें तितलें तिरले ह्या 
लोकांनी म्हाका आडावन दवरचे . शालीचे आवयन म्हाका एका वाडग्यांत 
दूद हाडून दिले . हा वाडगो भिरकावन दूद रकयलें . ' हांव घरा वतलें ' 
हांवें परतें मोटयान म्हळे आनी मोट्या - मोटयान रडूंक लागलें . हांव रडटा 
तें पळोवन शालीनूय रड सुरू केली . म्हणटा म्हणसर शालीची आवयूय 
रडूक लागली . अखेरेक शालीचो बापूय म्हणूक लागलो , - ' तुका हांव 
पावयतां . पयलीं तूं जेव . ' 

म्हाका तांगेर केना केन्ना जेवपाची संवय आशिल्ली . हांव जेवणाची 
वाट पळेत बसले . पुणून म्हजें रडप थांबूक नाशिल्लें . म्हाका भितल्ले भितर 
रडूक येताले . थोड्या वेळान म्हाका पाटार बसयलें . आनी शालीची 
आवय म्हाका लावंक लागली . जेवन जातकूच हांवें परतें म्हळे ' हांव 
घरा वतां . ' पुणून शालीचो बापूय सांगूक लागलो - ' निकतो बाबुसो 
येवन गेलो ( बाबुसो म्हळ्यार आमगेर वावुरपी चेडो ) ताणें सांगला , 
' आपूण काय वेळान येतां आनी तुका व्हरतां . ' हांव बाबुशाची वाट 
पळेत बसले . केदोवेळ जालो तो येना . तें पळोवन म्हाका परतें रडूक 

येवंक लागले . इतल्यांत शालीचे आवयन येवन म्हाका पांयार घाले आनी 
ती म्हणूक लागली ' तूं आतां न्हीद . बाबुसो येतकूच तुका हांव उठयतां . 
नाजाल्यार तुका हांबूच व्हरून पावयतां . ' हांव तिच्या पांयार न्हिदलें . 
उपरांत कितें जालें ताची म्हाका याद ना . म्हाका मदीं उठोवन बोम 
दिल्लो त्यावेळार आई म्हन्यांत आसा अशें म्हाका दिशिल्लें . 

दुसऱ्या दिसा सकाळी जागें जालें . तेन्ना हांव शालीगेरूंच आशिल्लें . 
राती घरा पावयतां म्हळ्ळे , पावयले ना . हाचो उगडास जावन म्हाका 
परतें रडूंक आयलें . परतें म्हाका समजावपाचे यत्न सुरू जाले . पुणून 
आतां हांवें हटूच धल्लो . ही म्हाका फटयतात हे आतां समजले . 
रडून रडून म्हजे डोळे सुजले ; तेन्ना शालीचो बापूय म्हाका घेवन भायर 
सल्लो . 

घरा येवन पळेत जाल्यार बाबाचे बाज्जेसरी आई बसल्या आनी 
तिचे भोंवतणी आनीक जायत्यो बायलो बसल्यात . शांताबाय आइचे 
फाटीवेल्यान हात ओडटा आनी ' बाय म्हजे ' करता . आवडुमावशी , 
विठेमामी बी आयल्यांत . तांची सगल्यांची तोंडां बावल्यांत . आइचे दोळे 
रडून रडून सुजल्यात . हांवें धांवत वचून आईक वेंग मारली . बाज्जेर बाबा 
नाशिल्लो . थंय ताचो एक फोटो दवल्लेलो आनी लागसार एक दिवली . 
हावें आईक विचाल्लें , ' बाबा खंय गेला गे आई ? ' आईन म्हाका घट्ट 
घल्लें आनी मोट्या मोट्यान रडूक लागली . ' म्हाका बाबा जाऽय ' अशें 
हांवें म्हणिना फुडें भोंवतणची सगली रडूंक लागली . बाबाचें नांव घेना 
फुडें सगली रडटात आनी तो खंय गेला ते कोणूच सांगिना हे पळेना 
फुडें म्हाका कितें जालें , हांव नकळं , मनशां देवागेर वतात आनी देवा 
गेर गेल्ली मनशां परती दिश्टी पडनात अशे हांवें आयकल्लें . तशें बाबाचें 
जालें ना मू ? अशें दिसून हांवें आईक विचाल्लें - ' आई , बाबा खंय 
गे ! देवागेर बी गेलो ना मू ? ' म्हज्या तोंडांतल्यान हीं उतरां भायर 

सरनाफुडे सगली परती रडूक लागली . आवडुमावशेन म्हाका आपणा 
सरी ओडलें आनी ' बाय तें म्हजे ' करूंक लागली . हा हात पाय 
आपटून ' म्हाका बाबा जाय ' म्हुण किळांच माल्ली . 

देवागेर गेल्ली मनशां परतीं येनात , पुता . ' शांताबायन आपणासरी 
म्हाका ओडून म्हळे . हांवे तितल्याच मोट्यान ' हांव देवागेर वचून ताका 
घेवन येतलें ' अशें म्हळे . त्याबरोबर कोणे तरी म्हज्या तोंडार हात धल्लो . 

आज हे खबरेक इतलीं वरसां जाली , म्हाका सारकी त्या दिसाची 
याद उल्या . बाबाचें रूप हांव विसल्लें . पुणून बाबा गेलो त्या दिसा 
म्हाका कितें जालें ताची म्हाका याद आसा . अजुनूय याद जायत 
जाल्यार म्हाका रडूंक येता आनी बाबाचे बाजे म्हयांत बशिल्ली , रडून 
रडून दोळे सुजिल्ली आई म्हाका दिश्टी पडटा आनी तिच्या म्हन्यांत 
बसून मायेन तिचे फाटी वेल्यान हात ओडपी शान्ताबायची रडकुरी उतर 
म्हाका स्पस्ट आयकूक येतात - बाय तें म्हजे ... ओगी .... ' 


h 


i un ar 

दोन 


आमचे घर हरशी बोरये . पुणून आमी रावताली कवळ्यां . थंय आमकां 
शेताचो एक ल्हान - सो कुडको आशिल्लो आनी एक भाटाचो . तांदूळ 
आनी नाल्ल आमकां वसभर पुरो इतले उत्पन्न येतालें . हांव जांवचे पयलीं 
दोन वरसां बाबान हांगा एक लहानशे लोज बांदलें आनी बाबा आनी 
आई दोगांय बोरी सोडून हांगा रावपाक आयली . 

बाबाच्या मरणा उपरांत आईन बोरये वचून रावचे अशें घरच्या 
सगल्या लोकांचे म्हणणे पडलें खंय . पुणून आई केन्ना बोरये गेल्याची 
म्हाका याद जायना . कवळे सोडून गेल्यार केन्नाय ती कुसमणा वताली . 
थंय तिचे कुळार . आइचो बापूय थंय जुविजाचो इशिक्रवांव आशिल्लो . 
आइचे लग्न जालें ताच्या दुसऱ्याच वरसा तो काळजाचे जावन भायर 
पडलो . आइची एक व्हडली भयण - आवडुमावशी . तिका सांखळे 
दिल्ली . म्हापशां बिराड करून रावताली . त्या भायर एक भाव आनंदमामा . 
तो कुसमणां रावी आनी घरचे सगले सांबाळी . आइची आवय मात सदा 
हांतुणार दिसताली . तिका केन्ना उबी रावन काम केल्ल्याची हांवें पळोवकूच 
ना . घोव आसतना लेगीत ती अशीच . घोव वतकूच तर ती सामकीच 
जाली . काय दिसांनी तीय भायर पडली . 

बाबा भायर पडटकूच काय दिसांनी आमी कुसमणां गेल्ली हाची 
म्हाका याद जाता . थंय एक म्हयनोभर उल्ली . म्हयनो सोंपतकूच जेन्न 
कवळ्यां येवंक भायर सल्ली ताज्या आदल्या दिसा बोरयेच्यान जनाप्पा 
( म्हजो बापोलयो ) आयिल्लो . ताची आनी आनंदमामाची दीसभर उलोवणी 
जाल्ली . ती उलोवणी कित्याचेर जाली हे म्हाका तेन्ना समजूक नाशिल्लें . तें 
म्हजें वयूय नाशिल्लें . पुणून तांची दोगांयचीय तोंडां पळेल्यार कितेंय जाल्यार 
भयांकृत घडलां अशें म्हाका त्यावेळार लेगीत दिशिल्लें . आई भितरूच 
राविल्ली . तिणें जनाप्पाचेर नदर लेगीत घालूक नाशिल्ली . आनंदमामा मदी 
मदीं भितर वतालो आनी आईक कितें तरी समजायतालो आनी आई 

प्राण गेलो जाल्यार लेगीत हांव बोरये वचपाचे ना ' अशें परतें परतें 
सांगताली . हाचेवेल्यान जनाप्पा आईक बोरये आपयता आनी आई थंय 
वचंक तयार ना इतलें म्हाका समजल्लें . आइचे तोंड ल्या दिसा पळोंव 
नज आशिल्लें . रडून तिचे दोळे परते सुजिल्ले हांवें पळेले . बोरये वचप 
बरें न्हय अशे ते दोळे पळेतकूच म्हाकाय दिशिल्लें . 

अखेरेक जनाप्पा फणफणून गेलो - ' ही आमचें आनी तुमचे नाक 
कातरतली , दुसरें कांय न्हय . ' अशें ताणे वताआसतना वितरागान 
आनंदमामाक सांगिल्लें हांवें आयकलें . हांवें तें वचून सरळ आईक सांगलें . 
तिणें पदर दोळ्यांक पुसलो आनी काय उलयनासतना आपले आवयसरी 


वचून बसली . 


काय दिसां उपरांतची गजाल . बाबा भायर पडून कांय म्हयने जाल्ले . 
आई आनी हांब दोगांच कवळेच्या आमच्या घरांत रावताली . बाबुसो हो 
चेडो म्हुण आमगेरूच रावतालो . पुणून आमगेले घर सदां भरिल्लें 
आसतालें . केना शालीची आवय येवन बसतालीं , केना सावित्रीव्हनी 
येवन बसताली . जाल्यार केला दोतोराची बायल आनी दोतोर येवन 
बसताली . दोतोर म्हज्या बापायचो एक इश्ट . तो दोतोर जायनाफुडें बाबानूच 

ताका कवळ्यां आपयल्लो . ताका बिराड बी बाबानूच करून दिल्लें . 
तो आईकडेन मेकळेपणान उलयतालो . ह्या गांवांत आपलो - सी आसा 
तो तोच अशें आइकूय दिसतालें , महाकाय दिसतालें . बाबा भशेनूच तो 
म्हजी माया करी . ताका लागून तो म्हाका बाबा भशेनूच दिस . 

एक दीस हांव शालीगेर खेळूक गेल्लें . थंय अवचित् शालीचे आव . 
यन म्हाका विचाल्लें- नलू , तुमी बोरये कित्याक वचनातं गो ? ' 

म्हाका कुसमणची याद जाली . आइचें तें तोंड म्हज्या दोळ्यांमुखार 
उबें रावले . आनी हांवें म्हळे - ना , आमी वचची नात . बोरये वचप 


बरें न्हय . 


ती हांसली . पुणून त्या हांशांत अशें कितें आशिल्लें कि जें म्हज्या 
काळजाक त्या वयार लेगीत लागलें . हांवें घरा येना फुडें आईक ही खबर 
सांगली . आइचे दोळे रागान तांबडेगुंज जाले . तिच्या तोंडातल्यान 

बोरये मनशां राविनात ; जनावरां रावतात जनावरां ' हीं उतरां फुटली . 
दुसऱ्याच खिणाक तिणे आपली जीब चाबली आनी म्हाका म्हळे 
' तूं 

फायच्यान अतःपर तांगेर वचचें ना ... वतलें ? ... सांग पयलीं ? ... ' 
म्हजी खंय चूक जाली हे म्हाका समजले ना . पुणून हांवें भयान 
' ना ... वचचें ना ' अशें तिका सांगून उडयलें . 

दुस - या दिसा हांव खरेंच गेलें ना . तिसऱ्याय दिसा गेलें ना चौथ्या 
दिसा शालीची आवयूच आमगेर आयली . त्यावेळार आईन पळे अवतार 
घेतला ! तिका सामकी फापसून काडिल्ले भशेन ती उलयली . शालीची 
आवय ' म्हजी चूक जाली ' अशें सांगून गेली . वतना तिका हांव मेळ्ळे . 
हरशी आई तिका सदांच पावंक दारा मेरेन वताली . आज ती आयली 
ना . तिच्या वाट्याचें हांव गेलें . घरांतल्यान भायर सरता आसतना शालीचे 
आवयन म्हजेवेल्यान एक नदर भोंवडायली आनी तिरस्कारान म्हाका 
म्हळे - ' धवळूक खंयचे कडलें ! 

त्याच खिणाक म्हाका समजले कि हो येदोय व्हडलो बोवाळ जाव 
पाक कारण अशें हांवूच जाले . त्या दिसापसून शालीची आनी म्हजी 
इश्टागत तुटली.आमी तांगेर केला गेली नात.तीय आमगेर केना आयलीं नात . 

बऱ्याच दिसा उपरांत एक दीस जनाप्पा कवळ्यां आयलो . त्या 
दिसांनी थंय नवरात्रां चलताली . गोखले म्हुण एकलो हरदास आयिल्लो . 
ताचे किर्तन आयकुपाक तो आयिल्लो . रामकृष्ण भटागेर राविल्लो . हांव 
दोतोरा वांगडा देवळांत गेल्लेकडेन जनाप्पान म्हाका पळेलें . म्हाका 
आपणासरी घेवन आई कशी आसा , दीसभर ती कितें करता , आमगेर 
कोण कोण येतात , दोतोर आमगेर केना येता , तो रातचो बी पावता 
काय ना बी जायती वासपूस केली . दोतोराक हावें रातचो आमगेर केना 
पळोवंक नाशिल्लो . पुणून दिसांतल्यान एक खेपे तरी तो फावट मारून 
वतालो . आई केन्ना केन्ना जोरान न्हिदून उरताली . तेन्ना तो बरोच वेळ 
तिच्या उशासरी बसूत रावतालो हे हावें पळेल्लें . आई ताचेकडेन बरी 
उलयताली . ताचेकडेन ती जितली उलयताली तितली तिका आनी कोणा 
कडेन उलयल्ली हांवें पळोवंक नाशिल्ली . आडवाद फकत आनंदमामाचो . 
तो येतकूच मात ती फुलिल्लेवरी फुलताली . ताचेय कडेन ती खूब 
उलयताली . 

पुणून हांव शिटकावले . शालीची आवय आमगेर येवपाची बंद कशी 
जाली हाची म्हाक याद जाली आनी हांवें आमगेर कोण येना , आमी 
एकलीच असतात , आयल्यार केन्नाय फकत दोतोरूच येता , तोय आईक 
जोर आयिल्लो आसत जाल्यारूच , अशे जनाप्पाक सांगलें . 

आज हांव जेन्ना येवजितां तेन्ना म्हाका अजाप जाता . त्या वयार फटी 
उलोवप म्हाका कशे जमलें , समजना . हरशी भुरग्यांक फट उलोवक येना . 
कितेंय कारण आसले बगर भुरगें केना फट उलयना . पुणून हांव फट 
उलयल्लें . जनाप्पा म्हाका मेळिल्लो ही खबर लेगीत हावें आईक सांगली ना . 

पुणून म्हजें बींग फुटले . दुसऱ्या दिसा आइनूच म्हाका विचालें 
-तुका राती देवळांत जनाप्पा मेळिल्लो मु गो ? " 

म्हज्या काळजांत खप्प जालें . हांवें सरळ ' ना ' म्हुण सांगलें . तिणे 
दोळे मोटे करून म्हाका विचाल्लें - ' तुका जनाप्पा मेळूक नाशिल्लो ? ' 
तरूय हावें ' ना ' म्हळे . त्या उपरांत ती म्हाका मारूंक लागली . माराच्या 
भयान हांव फट उलयल्लें . पुणून म्हज्या नशिबांतलो मार चुकूक नाशिल्लो . 
दोन तीन थापटां सणसणीत पडटकूच हांवे सगले सांगून उडयलें 
' मेळिल्लो ... पुणून तूं म्हाका मारशीत ह्या भंयान हांवें तुका सांगूंक 
नाशिल्लें . ' 

आई त्याच खिणाक गप्प पडली . तिचो राग न्हिवलो . म्हाका म्हणूक 
लागली- ' माराच्या भयान तूं फट उलयले १ ... ह्या मुखार हांव तुका 
केन्ना मारचे ना ... फट मात् तूं केना उलोवं नाका ... ' इतले म्हळे आनी 
ती रडूंक लागली . म्हाकाय रडूक आयलें आनी हा तिका जनाप्पान 
म्हाका कितें विचाल्ले आनी हांवें ताका कितें सांगलें तें सगले संगून 
उडयलें . 

आई रडली आनी मागीर अवचित पुटपुटली ... ' जनावरां खंयचे कडली , 
जनावरां ... ' 

तीन 


बोरयेचें जावं जनाप्पाचें नांव काडिना फुडें आइचे दोळे रागान तांबडे 
गुंज कित्याक जातात हे म्हाका तेन्ना सारके समजले ना . पुणून जना 
प्पान तिचें कितेंय जाल्यार वांकडे केलां जावंक जाय इतलें म्हाका त्या 
वयार लेगीत समजल्लें . 

हांव आठ वरसांचें आसतना एक दीस जनप्पाक हांवें परतो कवळ्यां 
पळेलो . तो त्या वरसा शांतादुर्गेच्या देवळाच्या कोमिसांवाचो कोण तरी 
आशिल्लो . ताका लागून सुक्रारा - सुक्रारा ताका कवळ्यां येवंचें पडटालें . 
वाराची आज म्हाका सारकी याद ना . पुणून सप्तकांतल्यान ' तो एक दीस 
कवळ्यां येतालो . 

आमचे घर कवळेंच्यान रामनाथीं वता ते वाटेर कडेकूच आशिल्लें . 
देवळांत कोण येतात वतात ते आमकां दिसनाशिल्ले . पुणून म्हजी 
शाळा देवळा लागसार आशिल्ली . हाका लागून म्हाका कोणूय केना 
दिश्टी पडलो , कि ताची खबर येवन हांव आईक सांगतालें . एक 
दीस जनाप्पा म्हाका दिश्टी पडलो आनी तो म्हाका कोमिसांवाचे कुडीत 
घेवन गेलो . म्हाका एक केळे खावपाक दिले आनी ताणें आइची खबर 
विचाल्ली 

' दोतोर येता व्हय गो तुमगेर ? ' थंयच आनीक एकलो मनीस 
बशिल्लो . तोय कोमिसांवाचो कोणसो आशिल्लो . तो मुमुरख्यांनी हांसलो . 

हांवे ही खबर येवन आईक सांगली . त्या उतराक ' दळिद्रो म्हजी 
फाट सोडिना ' ... अशें कितें ती उलंयली . 

दोतोर आमगेर सद्दां येतालो ; इतलेंच न्हय तर आईक दोतोराचोच 
खरो धीर दिसतालो . बाबा भायर पडत पसून म्हजे जिणेंत जी एक 
पोकळसाण निर्माण जाल्ली ती दोतोरानूच भरून काडिल्ली . आइकूय 
तशे दिसताले जावंक जाय . पुणून हे म्हाका आज दिसता . त्या वयार 
म्हाका आई परस म्हजे जिणेत दोतोरान जी सुवात घेतिल्ली तिचंच चड 
मोल दिसतालें . सगल्यांक बापूय आसा आनी म्हाका ना ही म्हजी दुखी 
दोतोरान भरून काडिल्ली . हांव ताका मामा म्हुण उलो करी . पुणून 
म्हजे जिणेंत ताका हांवें बापाय सारकी सुवात दिल्ली . म्हजी तो माया 
करी इतलेंच न्हय तर म्हाका लागुनूच तो आमगेर येयी . ताकाय एक धूव 
आशिल्ली . म्हजेपरस ल्हान . तिका हांव म्हजी भयण लेखी . तिका नांव 
दवल्लेलें मालू - हांव नलू आनी तें मालू . हांव तिसरेंत आशिल्लें आनी 
तें पयलेंत . शाळा सुटनाफुडें आमी दोगांय आमगेर येताली आनी थंय 
खेळटाली . तें अभ्यासूय आमगेरूच करी . तिळसांजच्या वेळार बापूय 
येवन ताका घेवन वतालो . केना केन्ना तें आमगेर रातचे उरतालें . केन्ना 
केन्ना हांव तांगेर उरतालें . आई आनी दोतोराची बायल [ तिका हांव 
मामी म्हणीं ] हांचीय दाट इश्टागत आशिल्ली . केन्ना ती आमगेर येताली . 
केना आमी तांगेर वतालीं . 

कवळ्यां जंय स्वाम्याचो मठ आसा थंयच लागसार तांचे घर . तें हांव 
म्हजें दुसरें घर म्हणी . म्हाका थंय परके - शें केन्ना दिसले ना . जितल्या 
हकान हांव आईकडेन वचून खावंक मागी तितल्याच हकान मामीकडेनूय 
मागी . सगल्यांत चड म्हळ्यार हांव थंय वतकूच मामासरीच रावी . कोणूय 

दुयेंत आयलो जाल्यार तितलो वेळ मामा ताचेसरी वच . बाकी सगलो 
वेळ ताणें म्हज्या वांगडा खेळचें . म्हाका गणीत लेगीत खेळत खेळत 
ताणे शिकयलें . इतलेंच न्हय तर काणयो सांगून म्हाका ताणें जायत्यो 
गजाली शिकयल्यो . आज हांव जेन्ना येवजितां तेन्ना म्हाका दिसता , 
म्हाका खरें शिक्षण ताणेच दिले . शाळेत मास्तरान में कितें शिकयल्लें 
तांतलें आज तकलेत कितेंच उरूंक ना . पुणून , दोतोरान में कितें 
शिकयल्लें तेच बुन्यादीर हांवें म्हज्या फुडल्या शिक्षणाचें घर बांदलां . 

पुणून ज्या दिसा जनाप्पान म्हाका कोमिसांवाचे कुडीत व्हरून दोतोर 
तुमगेर येता काय ना तें विचालें आनी कोमिसांवांतल्या त्या दुसऱ्या 
मनशाच्या तोंडार हांवें मुमुरखें हाशे पळेले त्या दिसा म्हाका आमची आनी 
दोतोराची जी दाटी आसा ती लोकांचे नदरेन बरी न्हय असो दुबाव 
आयलो . पुणून हांव कांय उलयलें ना . दोतोरा बगर जीण रिती - रिती 
दिसतली हे म्हाका त्या वयार लेगीत दिशिल्लें . 

हावें एक दीस आईक विचाल्लें - ' आई , जनाप्पा मेळिल्ले खेपे 
दोतोराची वासपूस घेता ती कित्याक गे ? ' 

आईन फकत इतलेंच म्हळे - ' पुता , येन्ना तुका कळचें ना तें ... 
जाणटें जातकूच हांबूच तुका तें सांगतलें ... ' 

एक दीस तिळसांजचे कातरीर जनाप्पाक हांवें आमगेर येता आसतना 
पळेलो . हांव भायर बसून अभ्यास करतालें इतल्यांत म्हजी ताचेर नदर 
पडली . हांवें बेगिबेगीन वचून आईक सांगलें 
' आई , हो पळे , जनाप्पा येता ... आमगेरूच येता दिसता ... ' 

आईन कळाव लायनासतना म्हाका भितर घेतले आनी दाराक आडामो 
घालो . जनाप्पान येवन दारार माल्लें ... 

' कोण ना घरांत १ 
आईन भितल्ल्यान जाप दिली - ' आयला ते वटेन परतो वच'.आई 

सामकी थरथरूंक लागिल्ली . अशी थरथरिल्ली तिका हांवें केन्ना पळोंबक 
नाशिल्ली . 

जनाप्पान विनोवन म्हळे - ' म्हजे मातशे आयक ... ' 

पुणून आईन किळांच मारिल्ले भशेन करून ताका म्हळे - वता काय 
ना तूं ... ना जाल्यार हांव किळची मारतले आनी सगलो वाडो एक 
करतलें .... 

पुणून जनाप्पा आज झगडुपाच्या बेतानूच आयिल्लो जावंक जाय 
वा आनी खंयच्या बेतान ... तो बदलो ना . ताणे तितल्याच खर आवा 
जान तिका सांगलें - ' तुका आज जाप दिले बगर हांव वचपाचो ना ... 
आम या घराण्याचे अब्रुचो प्रस्न हो ... ' 

आईक कितें करचें तें समजले ना . किळची मारून वाडो एक करतली 
अशी तिणे दपकावणी दिल्ली खरी पुणून तिचो धीर खचलो . 

जीस्त त्या वेळार किणकिण करून दोतोराचे बिसिक्लेतिचे कापान्यिचो 
आवाज कानार पडलो . ( ते मुस्तीत कवळ्या फकत दोतोराकडेनूच सायकल 
आशिल्ली ) ते बरोबर आईन सुस्कारो सोडून म्हळे - ' देव पावलो ... ' 

पुण उज्यांत तेल पडिल्लें . दोतोरान सायकली वेल्यान देंवन कितें 
जालां ? ' म्हुण विचारिनाफुडें जनाप्पान म्हळे - ' आं ! ... तूं संवकला 
दिसता हांगा ? ... ' 
दोतोराचो आवाज एकदम चडलो - ए ! ... सांबाळून उलय ... 

सांबाळून कितें कपळ उलय ? ... ' आमच्या घराण्याचे नाक कातल्लें 
हिणे . 

म्हाका कांय दिश्टी पडनाशिल्लें . पुणून सगले आयकूक येतालें . 
दोतोराचो आवाज कानार पडनाफुडे आईन दाराचो आडामो काडलो . 
आनी ती भायर तांचें मदीं येवन उबी रावली . दोतोर रागान सामको कड 
कडूंक लागिल्लो . जनाप्पा शांत आशिल्लो . दोतोरान ' चड सुबेज उलयशी 

जाल्यार बरे जावचें ना ' अशें म्हणटकूच जनाप्पान ' असले कितले पळेले ' 
म्हुण थोमणो माल्लो . आईक हो थोमणो सोंसलो ना . ती भीड मुर्वत सगली 
कडेक दवरून जनाप्पाचेर उसळी - ' जनावर तूं जनावर ... तुका 
लागून हांवें घर सोडलें ... आतां हांगा छळूक आयला म्हाका १ ... आंऽ ' 
आनी अशें म्हणून भळभळीत रडूक लागली . 

ती रडटा ती पळोवन हावें में s करून रडपाक सुरवात केली . 
जनाप्पा कित्याकूच बदलो ना . ताणें आईक म्हळे- सगली पातकां 
लिपोवपाक तूं आतां म्हजेर तरेतरेची कुभांडां रचून घालतली , हांव 
जाणां .... पुणून तुका सांगतां .... तुका एक पानदुडू मेळचो ना ... खंयची 
अवदिसा घरांत हाडली , समजना ... ' 

आई तापली - ' म्हाका तुमचो पानदुडू नाका ... पयलीं म्हाका 
फटयलें ... आतां विकतें घेवंक सोदता ? ... लाग चलंक हांगाचो ... ' 

दोतोर ताच्या अंगार धांवलो . पुणून आतां जनाप्पान पांय फाटी 
घेतिल्लो . ताका जाय तें मेळिल्लें . ' तुमचो पानदुडू नाका ' हे उतर 
ताका आईकडल्यान जाय आशिल्लें . तें रागान जावं , पुणून आईन 
दिल्लें . तें मेळनाफुडे ताणे फाट परतिली आनी वतना दोतोराचेर एक 
नदर घालून म्हळे- बरो संत कसो दिसता ... एक दीस तुजें बींग 
काडिना जायन जाल्यार होवूच न्हय ... 

दोतोर थंयच उबो रावलो . कितें करचें ताका कांयच समजना जालें . 

आई आनी जनाप्पा हांचे मजगतीं में वितुष्ट आयिल्लें ताचे कारण 
आई आनी जनाप्पा सोडून कोणाकूच खबर नाशिल्लें . बाबाक लेगीत 
खंय आईन तें सारकें सांगूक नाशिल्लें . फकत दोतोराक तिणें तें हालींच 
सांगिलें . तेंय जेन्ना दोतोरान आईन बोरये वचून रावचें म्हुण आग्रो सुरू केलो 
तेन्ना . पुणून आई भौन भौन जनाप्पाक ' जनावर ' म्हणटा तें पळोवन 
आनंदमामाक थोडोसो दुबाव आयिल्लो . बाकिच्या लोकांचो समज , 
जावां - जावां मजगतीं में सगलेकडेन सदांच जायत आयलां तेंच हांगाय 
घडलां . आई मात्शी शिकिल्ली- म्हळ्यार , ते मुस्तीतल्या हिसपान 
' शिकिल्ल्यां'त मोडटाली . ती लिसेवाचो तेर्सेर आन जाल्ली . 
असली शिकिल्ली चली बोरये पोरणे चालिच्या घरांत कशी रावतली 
असोच सगल्यांनी समज करून घेतिल्लो . तिका तें घर मानवना , थंयचे 
वातावरण तिका सोंसना म्हुण ती घोवाक घेवन वेगळी सल्ली असो 
बोरयेंतल्या सगल्या लोकांनी समज करून घेतिल्लो . 

खरी गजाल वेगळीच आशिल्ली . हांव जेन्ना समजूक लागपा पिरा 
येचें जालें तेन्ना तिणें एक दीस ओगांत येवन म्हाका ती गजाल सांगली . 
तेन्ना जनाप्पाविशी जायत्यो गजाली लोक उलोवंक लागिरले . कोण 

म्हणी , ताणें जायत्या जाणांक नागयलें . कोण म्हणी पोटच्या पोरांयेद्या 
चलयांचेर लेगीत ताणें आगळिको केल्ल्यो . एक दीस रामचंद्रबाबाले 
सुनेचेर ताणें आगळीक केली तेन्ना ताका सगल्या बोरयेकारांनी जरबंद 
मार दिलो आनी तेन्नाच आइचो कांय जाणांक उगडास जालो आनी 
ते म्हणूक लागले - ' वसंताची बायल लग्न जायनाफुडें वेगळी सल्ली 
ती बेश्टी न्हय ... ह्या चांडाळान तिचेर हात घाल्लो ... " 

ही खबर हांवें आईक येवन सांगली तेन्नाच ती ओगांत आयली 
आनी म्हाका तिणे ती पोरणी खबर सांगली . 

म्हाका हरशी ताचे आदल्यो जायत्यो गजाली सांगपाच्यो आसात . 
पुणून हांगा ती मुखावेली गजाल सांगून उडयतां . 

जालें अशें 
आइची जेन्ना बाबाकडेन सोयरीक जाली तेन्ना चली पळोवपाक 
जनाप्पा गेल्लो . जनाप्पाचो बापूय - म्हळ्यार म्हजो आजो - पांच स 
वरसां पयलीं भायर पडिल्लो . आजी तर त्याय आदी गेल्ली . हाका 
लागून 

घरचो सगलो भार जनाप्पाचेर येवन पडिल्लो . ताका वसंत हो 
एकलोच भाव . तो म्हजो बापूय . दोगां मजगतीं अंतर पांच वरसांचें , 
बापायच्या मरणा उपरांत जनाप्पान शिकप सोडलें आनी लग्न 
जावन तो घरचे पळोवंक लागलो . शिक्षण कितें तें सगले वसंता 
कूच करूं दी अशें ताणें म्हणचें आनी वसंतानूय मनापसून शिक्षणा 
फाटल्यान लागपाचें थारायलें . वसंताचो सॅत्मान जातकूच जनाप्पानूच 
आग्रो धल्लो - आतां तू लग्न जा . वसंताक जनाप्पा म्हळ्यार बापूय कसो . 
त्या भायर आनंदमामा हो वसंताचो एक इष्ट . दोगूय वांगडाच पणजे 
शिकताले , तेन्ना एक दीस आनंदमामान आपले भयणिची - तुळशीची 
खबर बाबा कडेन काडली . ताणें इतलेच म्हळे 

-'म्हजो व्हडलो भाव बोरये आसता . तो थारायत तिचे कडेन हांव 
लग्न जावपी . तो म्हाका बापाय सारको . ताचे इत्से भायर हांव ना ... ' 

आनंदमामान रोखडेंच आपल्या बापायक सांगले आनी दोगांयनी 
जनाप्पाकडेन उतर घाले . जनाप्पा चली पळोवन आयलो आनी ताच्या 
फुडल्या म्हयन्यांत लग्न थल्लें . 

लग्न जावन आई घरा आयली तेन्ना बोरयेभर लोक म्हणूक लागले 
जनाबाबान आपल्या भावाक एक अप्सरा कशी बायल हाडल्या ' ... बाबालो 
सॅत्मान जालो आनी आवोगासी शिकपाक तो पणजे रावंक लागलो . 
बायलेक घरा दवल्ली . तिका घेवन बिराड करपा इतली तांक 
घराक नाशिल्ली . बिराडाची गरजूय नाशिल्ली . त्या भायर घरांत जनाप्पाची 
बायल सदांच दुयेंत असताली . तिच्या आधाराक म्हुण आई रावली . 
शेनवार आयतार बाबान घरा येवचे . 

अशे सुमार तिनेक म्हयने गेले . तीन म्हयन्या उपरांत एका शेनवारा 
बाबाक घरा येवंक फावले ना . ताणे तशे घराकडेन सांगून धाडले . जनाप्पा 
सांजेवेळचो पेडार बशिल्लो ताका तो निरोप थय मेळ्ळो . घरा येनाफुडें 
ताणें आईक सांगलें- आज वसंत पावचो ना म्हुण ताणें रकाद धाडला . ' 

आई ओगी रावली . आइचे आनी जनाप्पाचे संबंद फकत देर - भावजेचे 
न्हय , मांव - सुने सारके आशिल्ले . आई शिक्षीत आसून लेगीत घरांत 
मर्यादेत रावताली . जनाप्पाच्या दोळ्यांक दोळो लायनासली . उलयली 
जाल्यारूय पुर्विल्ले मुस्तींतल्या बायलां भशेन दारा फाटल्यान रावन 
उलयताली . 

घरांत तिगांच मनशां . जनाप्पा , जनाप्पाची बायल आनी आई . 
जनाप्पाक भुरगें नाशिल्लें . त्या भायर जनाप्पाची बायल सदची वायटेकान्न . 
पयलेच खेपे जेन्ना ती गुरवार जाली तेन्ना व्हळ्ळी आनी तेन्नापसून 
जी हांतुणार पडली ती अजूनमेरेन तशीच आशिल्ली . आईन तिची खूब 

सेवा करची . आई घरांत येत सावन रांदप करप सगले आइचेरूच पडले 
आनी आइनूय ते मनस्पुर्वेक करचें . 

जनाप्पाक कामधंदो कांय नाशिल्लो . सकाळी उठून नुसतें हाड . 
सांजेवेळ जातकूच पुलार जांव पेडार वचून बस . केन्ना खंयूय गेलो 
जाल्यार पाडूंक . ना जाल्यार सगलो दीस घराच . आईक हे मननाशिल्लें . 
दादलो मनीस घरा बसून रावलो म्हणटकूच तो बायजण जाता अशें 
आईक दिस . आनी जनाप्पा तसो इल्लो इल्लो बायजण जावंक लागिल्लो . 
दीसभर तुळशी , तुळशी करून आई फाटल्यान रावी . आईक हे किते 
शेच दिस . 

दुसऱ्या शेनवाराय बाबाचो रकाद आयलो आपूण पावचो ना 
म्हुण . ते बरोबर आईक बाबाचो राग आयलो . पुणून कितें करतली १ ती 
दिवे लावणेर जेवली आनी माळयेर वचून तिणे बाबाक एक खरमरीत 
पत्र बरयलें . पुणून ते राती बाबा पावलो . शिरोड्या कोण एकलो खूब 
बरो नाशिल्लो . ताका पळोवपाक पणजेचो एकलो दोतोर रातचो वतालो . 
तो बाबाचे वळखिचो . ताणें बाबाक विचाल्लें - ' आरे , आज शेनवार . आनी 
तूं हांगा कसो ? ' 

म्हाका हांगा काम जाले गरजेचें ... ताका लागून कार चुकली . ' 
बाबान जाप दिली . 

चल , तुका हांव पावयतां ... ' 
बाबा रातचो धा वरांचेर घरा पावलो तेन्ना आई न्हिदिल्ली . जनाप्पान 
दार काडलें तसो बाबा माजरा पावलांनी माळयेर गेलो आनी 
ताणे आईच्या पोल्याक हात लायलो . कच्च करून आंग काडलें आनी 
ती जागी जाली . पळेत जाल्यार बाबा ! 

येदी रात कशी ? ' 
बाबान सगली खबर सांगली . 


6 

आइचो राग तितल्यान न्हिवलो . 

सोमारा पणजे वता आसतना बाबान आईक म्हळे - ' ह्याय शेनवारा 
घडये हांव पावचों ना . ' 

काल आयलो तसो येवंक मेंळ्ळ्यार यो . 
' तसो घडये येन . पुणून कार म्हाका चुकतली . 
' ना जाल्यार ताच्या फुडल्या शेनवारा ? ' 

खातरीन येतलों . ' 
त्या शेनवारा बाबाचो येवंचोना म्हुण रकाद आयलो . तो जनाप्पाक 
मेळ्ळो . पुणून ताणे तो आईक सांगलो ना . आईन तिळसंजा विचाल्लें : 

पणजेच्यान कांय रकाद येवंक ना ? " 
कांय ना ... पयरच्या शेनवारा भशेन एकांदलो रातचो येत . ' 
येवपाचो नाशिल्लो जाल्यार रकाद खातरीन येतलो आशिल्लो . 
रकाद येवंक ना हाचो अर्थ पयरच्या शेनवारा भशेन उसरां येतलो असो 
करून आई बाबाची वाट पळेत बसली . णव जाली , धा जाली , इकरा 
जाली , बाबा ना ! ' जावं ... रकाद धाडपाकूय फावलें ना जावये .... पुणून 
पयर सांगिल्लेंच न्हय , ह्या शेनवारा पावलों ना जाल्यार फुडल्या शेनवारा 
खातरीन येतलों म्हुण ... सातूच दीस आसात ' ... असो आपलो समज 
घालून आई न्हिदली . आई न्हिदपी म्हळ्यार सुस्त न्हिदपी . हांतुणाक 
फाट तेंकनाफुडें न्हिदपी . अजुनूय तिची तशीच संवय उल्ल्या . 

रातची बारा - साडे बारा जाल्ली जातली . कोण एकलो माजराच्या 
पावलांनी माळयेर आयलो आनी ल्हवू आईसरी गेलो . आइचे ताणें 
बावळे सांसपिले . ते बरोबर ती जागी जाली . बाबा आयलो जातलो 
अशें मानून हाका मात्शे फुगोवन दाखोंबया म्हुण ती ओगी , न्हिदेचें 
संवग घेवन रावली . हात इल्ले इल्ले करून पोल्कांत गेले . तरी तिणे 
जाब केली ना . पुणून ती मात्शी शिटकावली . बाबान अजून मेरेन सरळ 

पोल्कांत एकदम हात केला घालंक नाशिल्लो . ताका एके तरेची 
आपले बायलेची लेगीत मुरवत आशिल्ली . पुणून ... कोणे सांगचें ? ... 
लग्न जावन आतां पांच स म्हयने जायत आयिल्ले ... पयलीं सारकी 
मुरवत सदांच कशी उरतली ? ... तिणें आपलें संवंग तशेंच चलयलें . 
इतलेच न्हय तर ती मात्शी उदारीय जाली . 

जनाप्पान पळेलें , ही जागी जाल्या आनी तरी आसतना विरोध 
करिना ... कितलीय न्हिदिल्ली आसली तरी छातयेक हात लागनाफुडे 
जागी जावंकूच जाय ... हिका जाग येवन लेगीत ही सांसपूंक दिता , 
हाचे वेल्यान हिका अशें सांसपिल्लें जाय असो समज करून ताणे आईक 
घट वेंगांत घेतली .. ते बरोबर तिका सगले समजले . तिणे आंग काडून 
विचाल्लें -... कोण ? ... तू ... तूं हांगा कसो ? 

जनाप्पान तिच्या तोंडार हात धल्लो आनी — पाय पडटां ... चूक जाली 
... बोवाळ करूं नाका ... तुका सोपूत आसा ... ' म्हुण तो भियेवन विनोवंक 
लागलो . आइचे सगलें आंग थरथरूंक लागले . इतल्यांत ताणे तिच्या 
तोंडाक गुड्डो माल्लो . जो मनीस निकतोच भियेवन गयांवयां करतालो 
तोच अकस्मात् देंवचार कसो आंगार आयलो आनी तिचे हात आनी 
पांय घट्ट आपल्या आंगा पोंदा चिड्डुन म्हणूक लागलो – ' पळे ... बोवाळ 
करशीत , तुजीच अब्रू वतली ... मोन्यांनी तयार जा ... म्हजो वसंताचेर 
जर हक आसा जाल्यार तुजेरूय आसा .... तुका हांवें वसंता खातिरूच 
हाडूंक ना ... म्हजे खातिरूय हाडल्या .... ' आईन हात - पाय सोडोवपा 
खातीर आंग जायतें हालयलें , जायतो यत्न केलो . पुणून जनाप्पान तिका 
जी आपले कुडी पोंदा चिडिल्ली ती कशीच सुटूंक पावली ना ... आनी 
जेन्ना सुटली तेन्ना आइचें पातिव्रत्य बुडिल्लें 

दुसऱ्या दिसा सकाळीच उठून आई कुसमणा गेली ... एकलीच . 
कोणाक वांगडा घेनासताना ... अशें उठून वचप ते मुस्तीतल्या बायलांक 

सोपें नाशिल्लें . पुणून आईन धीर केल्लो . 

आई एकलीच उठून कुसमणा आयल्या ही खबर बाबाक पणजे 
आनंदमामान कळयनाफुडें बाबा तडक उठून कुसमणा गेलो . आईन ताका 
आपूण किल्याखातीर उठून आयली हे सारके सांगले ना . ' तूं सारको 
घरा येना आनी म्हाका थंय एकले एकले जाता ' अशें कितें सांगून तिणे 
बाबाचो समज घालो . आनंदमामाक लेगीत तिणे तशेच सांगलें . कुळारच्या 
सगल्यांक आपणाक थंय रानांत पडिल्ले वरी जाता अशे सांगलें . ती दोही 
पेंचांत पडिल्ली . बाबाक जनाप्पा म्हळ्यार बापूय कसो हे ती जाणा 
आशिल्ली . जनाप्पाच्या आड कितेंय सांगलें जाल्यार तो तें खरें खावचो 
ना हाची तिका खातरी आशिल्ली . त्या भायर , आपणाचेर आगळीक 
जावन आपली अब्रू , कोणेय जावं ती , लुटल्या हे खंयच्या तोंडान सांगप 
हे तिका कळनाशिल्लें . तिणें खरी खबर सगल्यांक लिपयली आनी 
शिक्षीत चलयेक रानवट गांवांत रावप मानना हो जो सगल्यांचो समज 
आसता ताचो आलाशिरो घेवन बोरये वचपाचे सोडलें तें सामकें 
सोडलें . 

बाबाक जिस्त ह्या वेळार फोंड्या त्रिबुनालार अिश्क्रिवांवांचो आजुदान्त 
म्हुण सिर्वीस लागली . तें निमित्त काडून तिणे बाबाक कवळ्यां बिराड 
करूंक लायलें . बाबान शिकप सोडले . 

थंय दोन वरसांनी तांकां हांव जालें . 

पांच 


त्या दिसा तिळसंजां दोतोर आनी जनाप्पा हांचे मजगती जी बाचा 
बाची जाली तिची खबर ना म्हळी जाल्यारूय गांवभर जाली . येदोसो 
गांव ! लिपोवन लिपोवन म्हुण कितले लिपयतली ! रात जावचे पयलीं 
सगले कडेन खबर पातळ्ळी . तातूंत चड म्हळ्यार , आईक लागून ही 
बाचाबाची जाल्ली . तिका सामकें मरण प्राय जालें . दोतोर धीरवान . 
आपूण 

जे मेरेन निर्मळ आसा ते मेरेन आपणाक कोणाचीच परवा ना 
अशें मानपी . पुणून ताका लेगीत आईक कितें जाता जातले हो विचार 
करून दुख भोगूंक लागिल्लें . 

म्हाका हे सगले आज समजता . त्या वेळार म्हाका भंय जाल्लो तो 
इतलोच कि फाल्यां शाळेत वतना कोणेय कितें विचाल्ल्यार हांवें कितें 
सांगचें ? 

दुसऱ्या काय तिसऱ्या दिसा कुसमणच्यान आनंदमामा आयलो . तो 
येतकूच आई फुलता हें हांवें ह्या आदी पळेल्लें . ताका पळोवन म्हाका 
सुभारा भायर खोस जाली . दोन दीस जाल्ले , आई रड रड रडटाली . 
तिचे तोंड म्हज्यान पळोव नज जाल्लें . ना म्हळ्यार रातींच मात्शी ती 
म्हजेकडेन उलयल्ली . ताचे कारण म्हळ्यार बाबुशान तिका सांगिल्ली 

दोन घिराची उतरां . बाबुसो आमगेलो चेडो . घरचो सगलो कारभार तो 
पतालो . तो काल आईक सांगूक लागलो ... ' बाय , तूं कोणाचीच पर 
करूं नाका ... तुका सगलो गांव वळखता .... आनी जनाप्पाकूय वळखत 
तुजेर कोणेय कसलेय बगलांट घालें जाल्यार गांव मानून घेवपान 
ना .... गांव तुज्या फाटल्यान आसा . ' 

आईक ही उतरां पुरो जाल्ली . त्याच खिणाक तिचे तकलेवेलें हुस्क्यां 
ओजें देविल्लेवरी जाल्लें . जालें जाल्यारूय ती पुराय निवळूक नाशिल 
तिका आशिल्ली तशी करपाची तांक फकत दोगांत आसा हे हांव जाप 
आशिल्लें . एक दोतोर आनी दुसरो आनंदमामा . दोतोर दोन दीस सारः 
बसलोच ना . भायल्या भायर खबर घेवन उब्याउन्यांनी गेल्लो . देख 
आनंदमामाक पळोवन म्हाका बरें दिसले . 

पुणून आनंदभामा आयलो तो रडकुरें तोंड करून . हो आनंदमामा 
काय आनीक कोण , असो म्हाका ताचे तोंड पळोवन दुबाव आयलो . हर 
केनाय आयलो जाल्यार तो पयलीं महजी अपुर्बाय करी आनी माग 
' तुळशी ' करून आईसरी बची . आज ताणें म्हजे कडेन पळेलें लेगी 
ना . सरळ भितर गेलो आनी ' कितें गो तुळशी , कशे आसा ? ' अर 
तुळशीचे तोंड लेगीत पळेनासताना ताणे आइची खबर घेतली . आ 
त्याच खिणाक समजली - जनाप्पाचे कर्म हैं ! ताणेच कितें तरी कळयल 
आनी ताका लागून हो हांगा आयला . आईक खंयच्यान धीर जाल 
कोणाक खबर . तिणें आनंदमामाक सांगलें . - म्हजे इज्जतिचो जितलं 
म्हाका हुसको आसा तितलो आनी कोणाक आसचो ना ... हांचें तांन 
आयकून तुवे अदमास करपाची गरज ना ... म्हाका सगले विचार ... हां 
भायर भितर कांय करिनासतना सगळे सांगून उडोवपी ... राव , दत्ताव 
( दोतोराक ) आपोवंक धाडटां ... तोंडार जावंदी सगले ... ' आनी तिणे 
बाबुशाक उलो केलो , ताका दोतोराक आपोवंक धाडपाक . 

आनंदमामा न्याय करूंक येवंक नाशिल्लो . खरें - फट काडपाकूय येवंक 
नाशिल्लो . तो आयिल्लो आपणाल्या तुळशीक कुसमणा व्हरपाक . ताणे 
म्हळे ... ' म्हाका कितेंच विचारपाचें ना ... म्हजें पयलीं पसून मत्त आशिल्लें , 
तुर्वे एकलें रावंक जायना .... तुका बोरये रावपाचे नासत जाल्यार उठून 
कुसमणा यो ... हांव तुका व्हरपाकूच आयला . ' 

आई रडूक लागली . मुळू मुळू करून तिच्या दोळ्यांतल्यान दुकां 
व्हावंक लागनाफुडें आनंदमामा बिरगळ्ळो . पुणून आपलो हट तो सोडिना 
जालो-- ' हे पळे तुळशी ... तुका हांव वळखतां ... पुणून लोकोपवाद 
म्हुण एक आसता ... आमच्या समाजांत बायल - मनीस घोव , भाव जांव 
पूत हांच्या वांगडा उल्ली जाल्यार कोण काय उलयना .... पुणून एकली 
रावली म्हणटकूच ती केदीय व्हडली साध्वी आसना , तिचे संबंदान 
उलोवकूच जाय लोकांनी ... गरज नासताना हे त्रास तूं कित्याक सोंसता ? 
कुसमणा तूं परकी ? .... ' 

आईन नित्शयान जाप दिली - बोरये मनशां राविनात ... हांव थंय 
वचपाचें ना .. कुसमणां किल्याय वतलें ? म्हाका घर ना ? ... म्हजे हेच 
घर ... केदेय व्हडलें संकश्ट येवं , हांव घर सोडपाचें ना ... ' 

आईक कवळेंचो इतलो मोह कित्याक हे तिणेंच म्हाका एक दीस , हांव 
वयार येतकूच सांगिल्लें . लग्न जाल्या उपरांत बोरये जी ती पांच - स 
म्हयने उल्ली तितलो काळ सोडलो जाल्यार ताच्या उपरांतची स - सात 
वरसां ती बाबा वांगडा हांगाच उल्ली . बाबाचेर तिचे शिमे भायर प्रेम . 
तिचे जिणेंतलो सगल्यांत बरो काळ हांगाच गेल्लो . हांगा रावतकूच 
तिका बाबाचो उगडास येई . तो हांगाच आसा अशे तिका दिस . बाबा 
भायर पडटकूच एक खेपे तिणें हें घर सोडून कुसमणा वचून रावचे अशें 
येवजिलें . पुणून तेच राती सपनांत बाबा आयलो आनी ' म्हाका सोडून 
चलें मु गो तूं ? ' म्हुण ताणे विचाल्लें . तेन्ना पसून तिणें हांगाच रावपाचो 

नित्शय केलो . बाबाची कूड नातूं , पुणून ताचो आत्मो हांगाच 
आसा अशें तिका खोलायेन दिसूक लागले . तिका कुसमणा 
चैन पडनासले . गेली जाल्यार रोखडीच परतताली . बाबाची 
माळी तिणे तश्शी दवल्लेली . खुंटयाळार ताचो फात तसोच 
दवल्छेलो . बाबा 

आसतना ताचे बूट जंय आसताले थंयच ते 
दवल्लेले . कांयच बदलूक नाशिळे . माळयेर गेल्यार बाबा आशिल्ले 
वरी दिसचे अशेच रितीन तिणे सगले सांबाळून दवल्छेलें . बाबान 
वाचपा खातीर काडिळे पुस्तकूय ताच्या उशा कडेन आशिल्लें . हे घर 
सोडप म्हळ्यार बाबाक सोडून वचप अशे तिका दिस . आनी ते तिका 
सोसनाशिल्लें . 

आनंदमामाक दुसरो दुबाव , बाबा आनी आनंदमामा पणजे शिकताले 
तेन्ना दोतोरूय ताच्या वांगडा असतालो . दोतोराची आनी बाबाची 
इश्टागत वाडत गेली . लायब्ररीतली पुस्तकां हाडून वाचप , तरेतरेच्या 
विशयांचेर चर्चा करप , केना केन्ना बरोवप हे सगले कार्यक्रम बाबा 
आनी दोतोर हांचे मजगतींच चड चलताले . आनंदमामा हे बाबतीत 
मात्सो वेगळ्या संवसारांतलो . पुणून दोतोराची एक खबर जी बाबाक 
खबर नाशिल्ली ती आनंदमामाक आशिल्ली . आनंदमामाची भयण तुळशी 
--म्हळ्यार , म्हजी आई - हिचेर दोतोराचे प्रेम आशिळे . दोतोरान 
आपल्या आवय - बापायक सांगून तुळशीची मागणीय घालपाचो नित्शय 
केल्लो . दोतोर तिका ल्हानपणापासून वळखतालो . जांबावले साकून 
कुसमणा आयलो म्हणटकूच तो आनंदमामाक मेळटालोच . ते बगर तो 
मुखार वचनासलो . थंय तुळशीची आनी ताची वळख जाल्ली . तुळशी 
' शिक्षीत ' जाल्ल्यान मेकळ्या मनान दोतोराकडेन उलयतालें . ( तेन्ना 
तो दोतोर जावंक नाशिल्लो ) तुळशी ताका दत्ताच म्हुण उलो करी . 
( अजुनूय तसोच उलो करता . ) इतली संवकळ आसून लेगीत हे लग्न 

जावंक पावले ना . हाचे कारण म्हळ्यार दत्तान आपले प्रेम आनंदमामा 
मुखार उक्तावन सांगचे पयलींच आइची सोयरीक बाबाकडेच जाल्ली . ती 
मोडप शक्य नाशिळे . दत्ता त्या उपरांत कांय दीस पिशांतुरावरी जाल्लो . 
बाबाक हाचो अदमास लेगीत नाशिल्लो . दत्ता जेन्ना दोतोर जालो तेन्ना 
बाबानूच ताका कवळ्यां हाडलो आनी दत्तानूय विचार करिनासतना 
उडी घाल्ली . 

आनंदमामाक दुबाव तो हो . आई जी हांगा रावंक सोदता ती घडये 
दोतोरा खातीर जातली अशेच ताका दिस . आइचे खरे कारण आइनूय 
ताका केना सांगलें ना आनी ताणेय केन्ना आईक विचाळे ना . 

म्हाका ते मुस्तीत हो धुसपागोंदळ काय समजूक नाशिल्लो . हांवें 
पळेखें तें इतलेच कि आईक आनंदमामा कुसमणा आपयता आनी आई 
कवळे सोडून खंयच वचूंक सोदिना . तिळसांजचे काततीर दोतोर आयलो 
आनी तिगांचीय बसून सवनुरात खलबतां चल्ली . दोतोर त्या दिसा 
आमगेरूच उल्लो . त्या खलबतांतल्यान कितें निश्पन्न जालें , म्हाका ला 
दिसा कळ्ळे ना . दुसऱ्या दिसा सकाळी आनंदमामा गेलो आनी आइच्या 
तोंडार तिचो आदलो हांसो परतो उफेवन आयलो . 

आमी कवळे सोडून खंयच गेली नात . उपरांत चार दिसांनी आवडु 
मावशी म्हापशेच्यान आपलो धाकलो चलो नरेंद्र हाका घेवन कवळ्यां 
आयली . 


★ 


* * 

आवडुमावशेचें आनी आइचे मूळपासून माशें वांकडे . भुरगेपणांत 
दोगांकूय एकामेकां बगर करमनासले . तेच बरोबर , तांकां एकामेकांक 
पडयनासलें . दोगांय मजगती अंतर फकत दोन वरसांचे . पुणून बापायन 
तांचे मजगतचे अंतर दुसरे एके नदरेन वाडयल्लें . आवडुमावशेक सेंगुद्ग्राव 
जायना फुडे घरा दवल्ली . आईक मडगवां लिसेव शिकूक धाडली . 
आवडुमावशेक एका पसरकाराक दिली . आईक एका येंप्रेगादाक 
दिली . आवडुमावशेचो घोब पुड न्हेसपी . तोपी घालपी . बाबा 
फातांत भोंवपी . आवडुमावशेचो घोव पयशांनी ताण . बाबा त्या 
मानान म्हयन्याक शंबर देडशेंच रुपया जोडपी . पुणून दोगूय मावोड्या 
पावतकूच आवडुमावशेक ओगीच दिसचें कि हांगा तुळशीच्या घोवाकूच 
चड मान . ताका लागून आवडुमावशेन मदीं मदीं थोमणे मारून आई 
कडेन उलोवचें . आईक तें समजताले . पुणून तातूंत तिका आपलो एके 
तरेचो गौरवूच दिस . आवडू कडेन पयशे म्हजे परस चड आसूं . पुणून 
घोव कितलोय जाल्यार पसरकार . म्हजे कडेन तितले पयशे नासूं . पुणून 
म्हजो घोव येंप्रेगाद ! ही आइची भावना आवडुमावशेच्या थोमण्यांक 
लागून दिशिंदिशीं घट जायत गेल्ली . 

अवचित् बाबाक केन्सर जालो . तो सिगारां सुमारा भायर ओडी . 
तांणीच ताचो घात घेतलो असो आइचो समज . आईन तेन्नापसून सिगा 
रांचो येदो धसको घेतलो कि सपनांत लेगीन कोणाकूय ओडटना पळेल्यार 
ती अजून आंग काडटा . आईन आनंदमामाचेंय सिगार सोडयल्लें आनी 
दोतोराचेंय सोडयल्लें . आवडुमावशेच्या घोवाचे मात ती अजून सोडोंव 
पावंक नाशिल्ली . 

काय दिसांनी आवडुमाक्शेचो घोव आयलो तेन्ना आईन हट धल्लो . 
हरशी आई आवडुमावशेच्या घोवा कडेन मर्यादेन उलोवपी . पुणून हे 
दोन दीस ती ताचेकडेन मेकळेपणान उलयली . सिगारांक लागून केन्सर 
कसो जाता , दांत कशे इबाटटात , तोंडाक घाणी कश्यो येतात , खांक 
कशी येता हे सगलें तिणे ताका इतले बरे भशेन समजावन सांगलें कि 
ताकाय दिसलें - सिगर सोडिल्लें बरें . ताणे सोडले . 

आवडुमावशेक तितलेच पुरो जालें आईकडेन परतें थोमण्यांनी 
उलोवपाक . बाबा वचत पसून आवडुमावशेन आईक केना दुखोंबंक 
नाशिल्ली . पुणून आतां मदीं मदीं दुखोंवंक लागली . 

एक दीस एक विचित्र गजाल घडली . पणजेंतलो सदाबाब म्हुण 
एकलो येंप्रेगाद मुदांसाक कवळ्यां येवन राविल्लो . आमचो पयशिल्लो 
सोयरो तो . घर सोदीत आमगेर आयलो . आवडुमावशेक ताचें 
चरित्र खबर आशिल्लें जांवये . पेडण्या आसतना आपल्या हाताखाला 
बावुरपी एका येंप्रेगादाची प्रेयसी आपणाक मेळची म्हुण ताणे त्या 
येम्प्रेगादाक कसो त्रांस्फेरीर करून घेतिल्लो ; दामांव आसतना सिल 
वासाक रान मेजूक गेल्ळ्या एका येंप्रेगादाचे बायलेक ताणे कशी फट 
यली , आपणाल्या एका इश्टाचें , आपणाक जाय तेन्ना मेळत असले 
बायलेकडेन कशे लग्न जुळोवन हाडिळे बी जायत्यो खबरी आवडुमावशी 
जाणा आशिल्ली . इतलेंच न्हय तर हाली पणजे एका मोट्या गुजराक 

तो वेगळे वेगळे कडली चेवडां हाडून दीत आसता आनी तांचेर ' कमिशन 
मारता हेंय तिणें आयकल्लें . आईक हांतली कांयच खबर नाशिल्ली . त 
ताच्या संबंदान जाणा आशिल्ली तें इतलेंच कि तो माणकाचो घोव , 
आनी माणीक हाली तकलेन सारकें ना . तो आमगेर येना फुडे आईन 
ताका बरो येवकार दिलो . आनी ' माणीक करों आसा ? ' म्हुण 
विचाल्ले 

हांगाऽ आसा ' ताणे जाप दिली . 
' अशें ? ... म्हाका खबर नाशिल्ली ... ' 

यो केनाय ... हांगा आमी म्हयनोभर आसात ' ... 
आइची माणीक ही एके मुस्तीतली मैत्रीण . आईक तिका मेळपाची 
इत्सा जाली . आनी ' हांव फाल्यां येतां ' म्हुण ती सांगून गेली . 

आवडुमावशेक आकांताचो राग आयलो . पुणून सदाबाबा हुजीर कितें 
उलयतली ? तो वतकूच ती आईचेर उसळ्ळी- तुका खबर आसा 
तो कोण तो ? ... ययाती तो ययाती ... वावराडी म्हुण नाका ... इश्टाची 
बायल म्हुण नाका , ... आवय म्हुण नाका ... भयण म्हुण नाका ... ताका 
कोणूय उपकरता . बायलमनीस जातकूच जाली ... तागेर तूं वतलें ? .... 
माणकाच्या मोगान १ ... माणकाची तकली विरार जाली ती घोवाच्या 
चरित्राक लागून ... ताका आतां सामकें पिशें करून उडय तूं ... हांव 
हांगा रावपाचें ना ... हांव चहें फाल्यां ... मनीस कोण तो पळोवप ना ... 
कोण म्हुण वळखप ना ... कसो कितें कात 

..कसो कितें कात कांयच जाणा जावन 
घेनासतना वागाचे धोलीत वचपाक मुखार सल्लां ... सामकें सादें 
म्हळ्यार सादें न्हय ...... लोकांची सिगारां आंगार पडून बरी सोडवक 
जाणां ! ... ' 

आईक हे निमाणे वाक्य वर्मार पडिल्लेवरी लागले . ' कितें उलयता 
गो तूं ... ' अशें म्हणून ती मोन्यानी माळयेर गेली . आनी थंय बाबाचे 

बाजेर पडून रडूक लागली . आवडुमावशेक रोखडेंच समजलें , आपले 
अती जालें ! ती माळयेर वचून आईक समजावंक लागली-- ' तशें 
न्हय ... हांवें वायट अर्थान म्हणूक ना ... हांव तुका वळखना १ ... तुज्याच 
बऱ्याक म्हळ्ळे ... तूं सदाबाबाक वळखना म्हुण तुका शिटकावपा खातीर 
म्हळ्ळे ... 

पुणून आई समजुपाचे समजल्ली . 

दुसऱ्या दिसा सदाबाब सांजेवेळा परतो आमगेर हजर ! आइची 
वाट ताणे पळेली . पुणून ती थंय गेली ना म्हुण तोच हांगा आयलो . 

खंय गो तुळशी ... येता म्हणी न्हय ... १ माणीक तुजी वाट पळेतालें ... 
ह्या उतराक आईन ' येवपाचे पुणून फावलें ना ' इतलीच जाप दिली 
आनी ती तडक उठून भितर गेली . सदाबाब भायर बसून आवडु 
मावशेकडेन खबरी करूंक लागलो . तिकाय तो आगो - तुगोच करतालो . 
आवडुमावशी पयलीं पयलीं जड जड जाल्लेवरी जाप दिई , उपरांत 
संवकळिचो जाल्ले भशेन उलोवंक लागली . आई भितर गेली ती 
भायरूच आयली ना . च्या लेगीत तिणे बाबुशाकडल्यान धाडून दिलो . 
फकत सदाबाब वचपाक भायर सल्लो तेन्ना मात्शी ती भायर आयिल्ली . 
बाकी सगलो वेळ ती मागीलदारयां बसून तुवालो विणूक लागली . 
सदाबाब बरो वरभर बशिल्लो . 

त्या दिसासावन सदाबाबाची सद्दां आमगेर एक फावट 
पडची आनी तो दिसना फुडें आईन भितर वचचें . सदाबाबाकडेन 
उलोवपाचे काम आवडुमावशेनूच करचें . आनी सदाबाबान उणेपुरें वर 
भर सद्दां बसचें . 

एक दीस तो बायलेक घेवन आयलो . काकुळट दिसताली बावडेची . 
आंवळून आयिल्छेवरी जाल्ली . तिका पळेनाफुडें आई धांवत मुखार आयली 

आनी तिका घेवन ती भितर गेली . धा पंदरा मिनटांनी दोगांय प 
भायर आयली तेन्ना आई भायर सरपाची साडी न्हेशिल्ली . 

' हांव माणकाक दत्तागेर व्हरून हाडटां ' अशें तिणे आवडुमावः 
सांगलें . आनी दोगांय दोतोरागेर उठून गेली . सदाबाब आनी आ 
मावशी दोगांय घरांत उल्ली . हांव आवडुमावशेल्या नरेंद्राक घेवन आंब 
मुळांत खेळूक लागलें . तो येतपसून म्हाका एक खेळणें मेळिल्ले 
जाल्लें . 

आज म्हजे मत्त जालां - ज्या बायलांक आपूण घट्ट काशिच्यो म 
घमेंड आसता त्योच दुसऱ्या दादल्यांच्या जाळांत सोपेपणान सांपडट 
प्रणयाचो जांकां अणभव नासता तांकांच आपले घट्ट काशिचो अभिग 
आसता . असल्या बायकांक जेन्ना बायलो जिखपी कोणूय सांपडटा ते . 
ताचे सुवादीन जावपाक तांकां कळाव लागना . 

आवडुमावशेच्या घोवाक प्रणय कित्या वांगडा खातात हे के 
समजल्ळं काय कितें , म्हाका दुबावूच आसा . असल्या घोवा वांग 
जियेल्ली बायल जे मेरेन तिका कोण तिचे काळीज फुलोवपी मेळूक 
ते मेरेनूच घट काशिची उरत . तिच्या अभिमानाक म्हज्या हिसपांत इहे 
मोल ना . पोकी घमेंड ती . । 

पुणून हे आज हांव बरयतां . त्या दिसा जेन्ना हांव तिळसांज जायन 
फुडें आई आयली काय ना हे पळोवपाक घरांत गेलें तेन्ना हांवें आव 
मावशेक सदाबाबाच्या वेंगांत पळेली आनी म्हजे आंग शिरशिर 
पिरायेन हांव तेन्ना भुरगे . पुणून हे कितें तें म्हाका समजले . म्हा 
पळेनाफुडें आवडुमावशी सदाबाबा पसून पयस सल्ली आनी म्हाका उ 
मारून ' नलू ... खंय गो तें ? ... नरेन्द्र खंय गो ? ... ' म्हुण विचारू 
खंयचे कडेन कांयच जावंक नाशिल्ले वरी दाखोवंक लागली . हां 
म्हाका समजलें भशेन दाखयलें ना . आई जेन्ना तिळसना आयली ते 

चोरिल्ले - चोरिले भशेन म्हाकाच जावंक लागिल्लें . आवडुमावशी सदचे 
भशेनूच आशिल्ली . 

आईक खंयच्यान कसो दुबाव आयलो , हांब नकळं . दोन दिसां 
उपरांत ती आवडुमावशेक आनी आमकां भुरग्यांक घेवन कुसमणा वचूंक 
भायर सल्ली . ' म्हाका मात्रों मुदांस जाय .... चार दीस थंय रावन येवंया ' 
म्हुण तिणे कारण दाखयल्लें . 


( ३ ) 

सात 


जनाप्पा जो ' तुका पानदुडू मेळचो ना ' म्हुण सांगून गेल्लो 
परतो आमकां केन्ना दिस्टीच पडलो ना . कोमिसावांत ताणें किते 
जाल्यार वांकडे केले जातले . कित्याक , काय म्हयन्यांनी , ताका काडू 
उडोवपाचें चल्लां म्हुण आमच्या कानार आयलें . बाबुशानूच ही खब 
हाडिल्ली . पुणून उपरांत कितें जालें तें आमकां सारकें कळ्ळे ना . आइकू 
तें जाणां जावन घेवचें - शे दिसले ना . म्हाका तर तें कळिल्लें जाल्यारू 
सारकें समजुचे नाशिल्लें . 

पुणून स - आठ म्हयन्यांनी एक दीत ' आमचो मुंडकार रायू ' येव 
आईक सांगूक लागलो कि ' व्हडल्या भाटकारान हे खेपेच्या पाड्या 
आपूण येतलों म्हुण सांगून धाडलां . ' 

आई समजली . तिणें ' ताका जाय तशें कर ' अशें रायूक सांग 
आनी नाल्लूच न्हय तर हे खेपेचो शेताचो खंडूय बोरये पावतो कर म्हुए 
वयल्यान सांगून मेकळी जाली . 

ही खबर खंयच्यान तरी आनन्दमामाच्या कानार पावली . तो तसोन 
उठून कवळ्यां आयलो आनी दोतोराक मदीं घेवन आईक.डेन खलबत 
करूंक लागलो . ताचे म्हणणे , कायद्यान जनाप्पाच्यान तशें करूं नज 

में कितें जाणटेल्यांनी दवल्लां ताचो अर्दो वांटो आईक येवंकूच जाय . 
प्रस्न जुविजाकडेन व्हेल्यार जनाप्पाक भुजतलें . 

पुणून आई देमांदाक कशीच तयार जायना जाली . तिणें आनन्द 
मामाक स्पस्ट उतरांनी सांगले - ' ताका फकत हांव घर - व्हरूंक दिवचें ना ... 
... तें म्हजे ... तें नलूच्या बापायन बांदिल्लें ( ती बाबाक हरशी वसंतूच 
म्हणी ) ... बाकिचे सगलें तांचे ... तें तांणी खुशाल व्हरचें .... इतलो तेंप 
खालें तेंच म्हाका जड जाला .... हांव कशेय दीस काडीन .... ' 

बाबाचो विमो आशिल्लो ताचेर पांचेक हजार रुपया तिका 
मेळिल्ले . दोतोराचेच गुजारतीन ते तिणे कळांतराक लायिल्ले . ताचेर 
इतले दीस आमचे चल्ले . पुणून आनंदमामा आइचे आयकून घेवंक 
तयार नाशिल्लो . ताचे म्हणणे , जें कितें कायद्यान येवंक जाय तें येवं 
कूच जाय . तें सोडूक फावना . तुकारामाची नीत गोंयांत चलपाची ना . 
तातूंत दुश्ट माततले . 

पुणून आई स्वाभिमानाची .... ती म्हणूक लागली ' हांव लग्न जाचेकडेन 
जालें ताणें दवल्लेले सगलें म्हज्या हातांत सुगूर आसा ... ताच्या जाणटे . 
ल्याचें जें कितें ताका येवंक जाय आशिल्लें तें तो आसतना आयिल्लें 
जाल्यार वेगळी गजाल म्हणू येताली ... देमांद करून ते हाडप म्हळ्यार 
हांवें बोरयेच्या घराचेर म्हजो हक दाखोक्ष ...... म्हाका बोरयेकारां 
कडेन संबंद नाका ... हांव तांचे कोण न्हय ... तांचें तांका व्हरुंदी ... 
म्हाका दिल्यारूय हांव तें परतें करतलें ... ' 

आइच्या ह्या हटाक लागून देमांदाची गजाल आनंदमामान तकलें 
तल्यान काडून उडयली . पुणून आइचे विम्याच्या पयशांवेल्या कळांतरा 
चेर कशे जातले हाची ताका चिंता जावपाक लागली . आईन ती चिंता 
वळखली आनी ' म्हाका जेन्ना गरज लागत तेन्ना हांव तुजे कडेन मागतले 
वा दत्ताकडल्यान घेतले अशे सांगून ताका चिंतेंतल्यान मेकळो केलो . 


( ४ ) 

म्हाका याद आसा ते प्रमाण आईन त्याउपरांत एक शिवणिचे माक्न 
हाडिल्लें आनी शिवणीचेर कांय वरसां तिणें काडिल्ली . महीं केना पापड , 
ओडयो , लोणची करुनूय तिणे थोडे जोडिल्ल्याची म्हाका याद जाता . 
पुणून तिणें केन्ना दोतोराकडेनूय काय मागलें ना आनी आनंदमामाकडे 
नूय कांय मागले ना . केन्ना केन्ना आनंदमामान आपूण जावन धाडून 
दिलें तें मात तिणें मोन्यानी घेतला . 

म्हाका एका दिसाची याद जाता . चार पांच वरसां उपरांतची ही 
खबर . हांव तेन्ना ' भुरगें ' उरूंक नाशिल्लें . घागऱ्या - पोलकांतलेच जरी 
आसलें तरी बोच - श्यो गजाली म्हाका समजूक लागिल्ल्यो . आईय 
केना केन्ना आपलें काळीज म्हज्या मुखार उक्तं करी . त्या दिसांनी 
आइच्या हातांत पयसो नाशिल्लो . उसगांवच्या एका भाटकारान तीन 
हजार रुपया व्हेल्ले . ताचे कळांतर हातांत पडूंक नाशिल्लें . तें पडचें 
ना - इतलेच न्हय तर कळांतरूय ना आनी मुदलूय ना अशें जावन 
पडटले अशे कोण कोण म्हणूक लागिल्ले . आई हुस्क्यांत आशिल्ली . 
अशा वेळार एक दीस सदचे भशेन तिळसांजचो दोतोर आयलो आनी 
आइच्या हातांत ताणे शंबर शंबरांच्यो दोन नोटी दवल्यो . आईन त्यो 
पयलीं हातांतूच घेतल्यो नात . ' नाका ... नाका ... जाय तेन्ना हांव मागून 
घेन ... ' अशें सांगून तिणे दोतोराचो हात धुकल्लो . पुणून दोतोरान 
आइचो हात आपल्या हातांत घेवन त्यो नोटो तिका घेवंकूच लायल्यो . 
इतलेंच न्हय तर तो वयल्यान म्हणूक लागलो ' तुळशी ... म्हजें जें कितें 
आसा तें तुजेंच अशें हांबूच मानता अशें न्हय , तर तूंय मानता हे हांव 
जाणां ... पुणून तूं ? ... दिसता तें लेगीत उलोवन दाखोवचे ना .. पुणून 
म्हाका काळीज आसा ... काळीज काळजाची भास समजता ... ' अशें 
म्हणून दोतोरान फाट केली आनी तो तुरतुरीत चलूंक लागलो . आईन 
दत्ता 5 ' म्हुण ताका उलो माल्लो . पुणून दत्ता ते मेरेन भायर पाविल्लो 


४० : तुळशी 


वताली पुणून 


आनी लेंसान आपले दोळे पुसतालो . आई ताका दुसरो उलो मारूंक 

ते मेरेन दोतोर सायकलीर बसून पयस पाविल्लो . 
आई त्या दिसा सवन् - रात रडल्या आनी तिच्या वांगडा हांवूय 
तितलेच रडलां . 

अवचीत् दुसऱ्या दिसा आनंदमामा आयलो . म्हाका घट याद आसा 
त्या दिसाची . हांव पडवेर तांदूळ वेंचूक बशिल्लें . आनी इतल्यांत आनंद 
मामाक भितर सरता आसतना हांवें पळेलो . हाचे पयलीं आनंदमामा 
केन्नाय आयला तेन्ना ताच्या आंगार मुस्तायकी निवळ आसताली . तो फात 
घालपी आनी ते बऱ्यांतले बरे घालपी . हे खेपे ताच्या आंगार चुरिल्लो 
फात आशिल्लो . त्या भायर दोळेय मात्शे तांबशे जाल्ले . तो भितर 
सरनाफुडें म्हाका सोऱ्याच्यो घाणी आयल्यो . आईक हांवें शंवत भितर 
वचून आनंदमामा आयिल्ल्याची खबर दिली . आई बेगिबेगीन भायर 
आयली . तिका आनंदभामाची ही अवस्ता पळोवन अजाप जालें . आनी 
ती पिशांतुरावरी जावन विचारूंक लागली 

हे कितें रे आनंद ! ... कितें जाला ? ' 
तुजेकडेन एक काम आशिलें ... ' 
' वयनी बरी आसा मरे ? ... ' 
' तिचीच खबर तुका सांगूक आयिल्लो .... ' 
आजीक कितें तें समजले ना . तिणे बरी आसा मरे ती ? ' 

' म्हुण 
मात्शे मियेवन परतें विचाल्लें . 

तशी बरी आसा ... पुणून तिका घटप्रभेक ठहरूंक जाय ... 

घटप्रमेक शी ? ' 
' तिका क्षय जाला ... आनी तातूंत हांव सामको काबार जाला ... एक 
हजारभर रुपया तुजेकडेन मेळत ? ... 

आजीचेर मळब कोसळ्ळंलेवरी जालें . तिचेकडेन दोतोरान काल 

दिल्ले दोनशे रुपये सोडून आनीक कांय नाशिल्लें . रातींच तिणे ते बाबाचो 
फोटो ज्या पेटलांत आशिल्लो तांतूंत दवारले आनी तांकां केनाच हात 
लावचो न्हय म्हुण निशय केल्लो . विम्याच्या पांच हजारांतले तीन हजार 
रुपये उसगांवकाराकडेन पडिल्लें . एक हजार आजीन मोडिल्ले - शिवणेचें 
माक्न आनी हेर गजाली घेवपाक . आनी एक हजार कोणाक शंबर , 
कोणाक दोनशे करून कळांतराक लायिल्ले . आजी - माळयेर गेली आनी 
पेटलांतले ते दोनशे रुपया घेवन आयली . आनंदमामाच्या हातांत ते 
दिवन ती म्हणूक लागली - हे ' घेवन तूं आतां वच ... उरिल्ले हांव ह्या 
आठ - धा दिसांत घेवन येतां ... 
' तूं खंय येतलें , घटप्रभेक ? .... ' 
' थंय जाल्यार थंय येतां ... ' आमीन जाप दिली . 

आनंदमामा च्या लेगीत घेवंक रावलो ना . उठलो आनी तुरतुरीत चर्क 
लागलो . आईन आग्रो केलो जेवन वच म्हुण . पुणून ' ना ... म्हाका तिका 
आजूच घटप्रभेक व्हरूंक जाय ' अशे सांगून तो भायर सल्लो . 

आईक तिट्टी हुस्को जाल्लो . एक विठेमाभीचो ... दुसरो पयशांचो , 
आनी सगल्यांत चड आनंदमामाचो . तो सोरो पियेवन आयिल्लो हेंच 
दुच्छिन्न कशे तिका दिसूंक लागिल्लें . ज्या घरांत व्हडले व्हडले जुवीज 
सदां आयले गेले आनी इतलेय आसून एक दीस लेगीत तांकां सादी 
सेर्वेज पियेवंक दिली ना त्याच घरांतलो एकलोच - एक अपुर्बायेचो चलो 
सकाळच्या धा वरांचेर लेगीत सामको तर्र जावन येता .... बऱ्याचे 
लक्षण न्हय अशें तिका भितल्ल्यान दिसूंक लागले आनी तिच्या तोंडा 
वेलो सदचो हांसो जो त्या दिसा गेलो तो सासणाचो ना जालो . तो 
परतो केन्नाच दिश्टी पडलो ना . 

आठ 


संकटां येवंक लागली म्हणटकूच मागीर तांकां थार उरना . एका 
फाटल्यान एक येत रावतात . आनंदमामा ज्या दिसा येवन गेलो त्याच 
दिसा सांजवेळां आमच्या घराचेर एक माड पडलो . घर म्हळ्यार तसलेंच 
तें . पाखें मोडलें आनी बाबाची माळी वाऱ्यार पडली . आईन रोखड्या 
रोखडे मानाय घालून दोन दिसांभितर ती तात्पुरती धांपून घेतली . पुणून 
आईक तितल्यांत समजले - आतां ह्या मुखार आयुश्य हे अशें वचपाचें . 
सकाळी एका दुच्छिन्नाचो भास जाल्लो . सांजेवेळां दुसऱ्या . 

पुणून आईक घटप्रभेक व्हरून कशेय भशेन जीव घालुंकूच जाय 
आशिल्लो .... तिणें उसगांवां फावट माल्ली तेन्ना तिका कळ्ळे कि उस 
गांवकार मुम्बय धुवेगेर गेला . ती तशीच उठून म्हापशां गेली आवडु 
मावशेकडेल्यान पयशे घेतली म्हुण . पुणून थंय वतकूच समजलें कि 
आवडुमावशेकडल्यान आनंदमामा एक हजार रुपया घेवन आठ दिसां 
पयलीं गेल्लो . त्या भायर आवडुमावशेचो घोष दिवाळे काडपाकडेन 
पाविल्लो . अखेरेक तिका सदाबाबाची याद जाली आनी ती तडक उठून 
पणजे गेली . सदाबाबान मात् लेगीत कळाव लायनासतना एक हजार 
रुपया आइच्या हातांत दवले आनी लेत्र करून घेतले . त्या दिसा आई 

- सदाबाबागेरूच उल्ली . 

म्हाका आज दिसता , आईन हे पयशे घेवंक नाशिळे जाल्यार 
मुखावेली सगली अद्रुश्टां चुकतली आशिल्ली . कवळ्यांच दोतोराकडेन 
गेल्ली जाल्यार तिचे काम जातलें आशिल्लें . पुणून किल्याक म्हुण कोण 
जाणा , दोतोराक तिणें आनंदमामांवेल्या संकटाची सुलूस लेगीत लागूक 


दिली ना . 


दु 


आमच्या घराफाटल्यान गिरिजें महुण एकलें कलवंत रावतालें . तें 
जाणटें जालें . पुणून तागेलो एकलो पूत मुम्बय व्हडलो दोतोर जाल्लो . 
ताचे कडल्यान ताका म्हयन्याम्हाल दोनशे रुपया येताले . गिरिजान 
ते कळांतराक लावचे . ते कळांतरूय थोडे घेतालें . ताचे कडल्यान 
आईक सोंपेंपणान पयशे मेळटले अशिल्ले . आइचेर ताची मायाय आशिल्ली 
आनी तें ' तुका गरज भासत तेन्ना - केनाय येवन म्हजे कडल्यान 
पयशे व्हर ' म्हुण आईक म्हणी तें हांवें आयकल्लें . गिरिजें दान - धर्मय 
खूब करी . कितल्याशाच भुरग्यांक ताणें शिक्षण दिल्लें . आनी 
कलवंतांच्या समाजांत सुधारणेचे जे ल्हार पातळ्ळेलें तातूंत तें वांटो 
घेतालें . ताणें कितल्याशाच चेडवांची लग्नां लावन तांकां तांच्या धंद्यांतल्या 
नरकांतल्यान वाटायल्ली . म्हाका आज दिसता , आनी कोणाकूय शरण 
वचचे परस आई गिरिजाक वचून मेळिली जात्यार खूब बरें जातले 
आशिल्लें . 

पुणून आई सदाबाबाचे पयशे घेवन घटप्रभेक गेली . वतना म्हाकाय 
बरोबर व्हेलें . थंय विटेमामीच्या हाडाक दशिल्ल्यो काती पळोवन तिचो 
आवरो उडलो . दोन वरसां जाल्ली ती कुसमणां पावूक नाशिल्ली आनी 
कुसमणां कितें चल्लां तें तिका मात लेगीत कळूक नाशिल्लें . विठेमामीन 
त्यो सगल्यो गजाली तिका सांगल्यो . आनंदमामा आठ दिसांचें लिसेंस 
काडून हांगा आयिल्लो तो आठ दीस जावचे पयलींच आई सुवादीन 

विठेमामीक करून परतो 

कुसमणा 

गेलो . 
आनंदमामाची आईक कळ्ळी ती गजाल अशी . 

कुसुमणां दोन वरसां पयलीं कांय पाखले येवन रावले . तांचे भितल्या 
एकल्याकडेन आनंदमामाची दाट वळख जाली . आनंदमामा पुर्तुगेज बरी 
उलोवपी . लिसेव जातकूच ताच्या मनांत पुर्तुगालाक वचपाचे आशिल्लें . 
पुर्तगालाक गेले भुरगे येतना पाखलिणी घेवन येतात ह्या भंयान बापायन 
आडमेळे हाडिलें . हाका लागून आनंदमामाची एक इत्सा अतृप्तच उल्ली . 
कुसमणा जेन्ना पाखले आयले तेन्ना आनंदमामान आपूण जावन तांचेकडेन 
वळख केली . तांतलो एकलो आनंदमामाच्या घराकडेन पडिल्लो आसतालो . 
ताची सरबसाय करपाक म्हुण घरांत इल्लो इल्लो करून सोरो येवंक लागलो . 
सेवेज , ब्रांक , व्हिस्की , तींत ही केन्ना आयकूक नाशिल्लीं नांवां आतां घरांत 
जिबेर घोळूक लागली . विठेमामीन पयलीं पयलीं रागार फुगार जावन 
जायती आडमेळी हाडली . पुणून आनंदमामाची त्या पाखल्याचेर येदी 
भक्ती कि तो विठेमामीक तूं सामकी रानांतली ' म्हुण किंकोत करूंक 
लागलो . आनंदमामा पयलीं आपूण पियेनाशिल्लो . पुणून संगतीन इल्लें 
इल्ले करून पियेवंक शिकलो . उपरांत ताका सोन्याचे इतले व्यसन लागलें 
कि तातूंत तो सगली जोड काबार करूंक लागलो . घरांत पाखल्यांची 
दीसभर रॉदां ' आनी गावांत हाची ताची रिणां , हातूंत आनंदमामा 
जो निसल्लो तो गडगडत सकयल पडलो . 

इतल्यान सोंपूक ना . पाखल्यांक चेडवां जाय जाताली . आनंदमामा 
आतां तीय सोदूंक लागलो . कुसमणचे भोंवतोणचो सगलो वाठार माड्डून 
आनंदमामान तांकां चेडवां हाडून दिवची . आनंदमामाचे ‘ कमिशन ' 
म्हळ्यार पाखल्यांचे काम जातकूच आपणाक ती मेळची इतलेच . हातूंत 
ताची भीड मुर्वत सगली व्हावन गेली . एक दीस तो एका चेडवाक घेवन 
घराकडेनूच आयलो . आपणा खातीर म्हुण न्हय . त्या पाखल्या खातीर . 

विठेमामीन त्या दिसा आकांत केलो- ' फाल्यां तूं म्हाकाय काडून 
दितलो .... 

' खातरीन दितलों ... पुणून तूं वांकूजट जाय कोणाक ? ' 

विठेमामी वळखली - आतां ह्या संवसारांत कांय उरूंक ना . ज्या 
दिसा सोरो घरांत भितर सल्लो , त्याच दिसा घराची सगली इज्जत 
व्हांवन गेली . तिणे जेवण सोडले . भितल्ले भितर • झुरूंक लागली . 
पुणून आनंदमामाची बुद्दी भस्ट जाल्ली . ताका कित्याचीच पर्वा दिसना 
शिल्ली . गांवांत ताची पत्य उरूंक नाशिल्ली . 

एक दीस जेन्ना कुसमणच्या दोतोरान विठेमामीक क्षय जाला म्हुण 
सांगले त्या दिसा आनंदमामा रातचो फणफणूक लागलो आनी ' तूं 
मरना कित्याक ? ' काय म्हुण तिका विचारूंक लागलो . विठेमामीकूय 
आपूण मरना कित्याक हो प्रस्न पडिल्लो . मेल्ली जाल्यार आज ती जें 
पळेताली तेंतरी चुकतले आशिल्लें , तिका जगपाचें नाशिल्लें . घोवाची ती 
उरफाट्या काळजांतल्यान भायर सरिल्ली उतरां आयकना फुडें विठेमामी 

हांव आतांच तुज्या मुखार प्राण सोडट ' अशें म्हणून वणटीर कपळां 
आपटूंक लागली . आनंदमामाचे काळीज घट्ट जाल्लें . पियेवन तो तरुय 
जाल्लो . जो उठलो तो ' हांबूच तुजो प्राण घेतां ' अशें म्हणून विठेमामी 
चेर ताणें ठाः ठाः करून तीन चार बुटांच्यो खोटो घाल्यो . 

आतां तो तिका घटप्रभेक जो घेवन आयिल्लो तो तिका सारकी 
करपाक न्हय , मरता जाल्यार मरूं दी म्हुण तिला ताणें हांगा हाडून 
सोडिल्ली . 

आईक अशेय कळे कि ताणे जे आवडुमावशेच्या घोवाकडल्यान 
हजार रुपये हाडिल्ले ते सगले सोरो आनी चेडवां हांच्या फाटल्यान 
काबार केल्ले . आईकडल्यान दोनशी हाडिल्ले तेय तशेच काबार केले . 

आईक हे सगले आयकून धुंवळ आयिल्ले वरी जावंक लागलें . ' आनं 

दाक हे जालें कितें ? ... काय बरो भुरगो आशिल्लो ! ' ... अशें ती 
भौनभौन म्हणूक लागली . आनी अखेरेक आपलीच चूक जाली , आपणे 
कुसमणा वचून रावंक जाय आशिल्लें अशें तिका दिसूक लागले . आपणे 
कवळ्यां रावपाचो हट धल्लो ताचो तिका एकेवटेन पच्छत्ताप जावंक 
लागलो . पुणून आतां कितें करतली १ सगले हाता भायर गेले . तिणें 
विठेमामीक धीर दिवन सांगले - वयनी ... आनंद म्हजो भाव ... 
पुणून आतां हांव एक बायल दुसरे बायलेकडेन उलयतां अशें धर ... 
म्हजो घोव म्हज्या ऐन तरणेपणांत गेलो ... घोव नासतना दीस काडप 
म्हळ्यार कितें तें हांव जाणां ... तूंय आपणाक तशीच समज ... पयलीं 
बरी जा ... मागीर आमी दोगांय वचून कुसमणा रावया ... आनी आनंदाक 
जाग्यार हाडुया ... तो मुळांत बरो ... ताका जाग्यार हाडप सामकेंच अशक्य 
न्हय ... 

आइची ती त्या दिसाची म्हुर्त अजुनूय म्हज्या दोळ्यांमुखार उबी रावता . 
इतली धीरवान ती कशी आली , म्हाका अजाप जाता . संकटां येतकूच 
मनशांत लिपून राविळ्यो सगल्यो शक्ती खंयच्यान तरी उसळून वयर 
सरतात जावंक जाय . 

आई त्या दिसापसून आपणाले वयनीक सारकी करतलीच ह्या 
नित्शयान वावरूंक लागली . ओपारूच दिवन सांगचें जाल्यार अशें म्हणू 
येत कि तेवटेन यमाचे सगलें सैन्य विठेमामीक व्हरपाक उबें राविल्लें 
आनी हेवटेन आई एकली ते सेने आड झुजूक मुखार सरिल्ली . 


> 

णव 


विठेमामीक सारकी करपाक आई स म्हयने एकासारकी झुजली . 
खर्शेली . पुणून निशेली ना . सदाबाबाकडल्यान तिणे जे एक हजार रुपया 
हाडिल्ले ते चार - साडेचार म्हयने जातासर सोंपत आयले . थोडे उरिल्ले . 
स म्हयने आनीक हांगा रावचें पडटले अशें दोतोरांनी सांगले तेन्ना 
ती परती पणजे गेली आनी सदाबाबाकडल्यानूच लेत्रान आनीक एक 
हजार घेवन आयली . 

ताचे मजगतीं आनंदमामा प्रेज पडलो . गांवांत ताची पत सामकीच 
गेल्ली . त्या भायर कोणे पणजे कळयलें आनी ताका लागून ' वयले ' 
ताचेर नदर दवरून रावले . आनंदमामान पियेवनूच रेपासवांत वचचें . 
काम सारकें करचें न्हय , एक दीस ताणें सरकारी तिजोरेंतले दोन 
हजार रुपये काडले . जीस्त सांपडलो . त्याच खिणाक वयल्यांनी 
ताका ' सुश्पेंस ' केलो आनी काय दिसांनी खटलो भरून रश्मागाक 


व्हरून दवल्लो . 


आईक ही खबर ती परती पणजे वचूंक घांट देंवली तेन्नाच कळ्ळी . 
पुणून तिणे ती विठेमामीपसून लिपोवन दवल्ली . तिच्या कानार कसलीच 
वायट खबर पडूंक जायना हाची आई सुमाराभायर जतनाय घेताली . 

पुणून आइच्या नशिबांत कितें आशिल्लें समजना . घटप्रभेकूच एक 
नवें संकश्ट तकली वयर काडूंक लागले . 

विठेमामीचो एक धाकटो भाव जयंत धारवाडाक शिकतालो . दिवाळेचे 
सुटयेंत तो घटप्रभेक आयलो . वयान तो युकणीस - वीस वरसांचो आनी 
बुद्दीन तरतरीत आशिल्लो . म्हाका पंदरावें वर्स लागिल्लें . अजून घाग - यां 
तलेच पुणून आंगान घसघशीत वाडिल्लें . पळोवपाक अठरा युकणीसां 
चेंचशे दिसतालें . म्हजें शिकप कशेबशें इंग्लीश चवथी मेरेन 
कवळ्यांच जालें . जयंत घटप्रभेक येतकूय हांवें ताचो लाव घेवचो अशें 
थारायलें आनी ताचेकडेन पांचवेचो अभ्यास शिकूक लागले . म्हाका 
कोणूय तरी — गायड ' जायच आशिल्लो . देवान जयंताच्या रुपान तो 
धाडिल्लो . हांवें सदा सकाळ - सांज ताचे सरी बसचें आनी शिकचें . 

विठेमामीक हे सोंसना जालें . एके वाडिल्ले चलयेन वरांची वरा एका 
तरण्या भुरग्या बांगडा बसप हातूंत अभ्यासाचे फकत निमित्तूच जाता 
अशे तिका दिस . म्हाका खंय खबर ! त्या भायर तिणें एक दीस 
जयंताक म्हजे कान पिळटना पळेलो . ते बरोबर तिचो दुबाव घट जालो . 
तिणे त्याच दिसा आईक सांगले - ' हे जे जयंताचे आनी नळूचे चाळे 
चलल्यात ते बरे न्हय ! ' 

आईक आमच्या संबंदांत पातक कांयच दिसनाशिल्लें . म्हजी अभ्यासाची 
ओड ती जाणा आशिल्ली . त्याभायर तिचीच इत्सा हांवें शिकून 
आपल्या पांयार उबें रावचे अशी आशिल्ली . विठेमामीक लागून म्हज्या 
अभ्यासांत खंड पडलो हाचे तिका दुःख जालें . म्हाका फोंड्यां 
जावं पणजे कोणागेरूय दवरूंक मेळिल्लें जाल्यार तशें करून ती 
एकलीच घटप्रभेक येतली आशिल्ली . पुणून तशे कितें करूंक ती 
पावूक नाशिल्ली . म्हजें वर्स वगडावतले हो तिचो भंय जयंत येत पसून 
मात्सो पयस जाल्लो . म्हयनोभर जावं पुणून बुन्याद घालून तो दितलो 

आनी मागीर हांव पुस्तकांच्या आधारान एकलें शिकतले अशे तिका 
दिशिल्लें . 

पुणून विठेमामीन तिका शिटकायत पसून ती चिंतेत पडली . कितें 
करचें , तिका समजना जालें . तिणे म्हाका कुशीक व्हरून त्याच दिसा 
सांगले - ' मात्शे सांभाळून आं .... तुमच्या मनांत पातक ना हे हांव 
जाणां ... पुणून वयनिचें मन राखूक जाय ... ' 

म्हज्या मनांत ' पातक ' अशें कांयच नाशिल्लें . आईक हांवें म्हळे : 
' विठेमामीन वायट नदरेन आमचेकडेन कित्याक पळोवंक जाय ? ' आई 
त्यावेळार काय उलयली ना . पुणून रातची म्हाका सांगूक लागली : 
' वयनीक बरी करपाक आमी हांगा आयल्यांत ... तिच्या मनाक लागता 
अशें कितेंच घडूंक जायना . 

हांवें इतल्यान सादूर रावंक जाय आशिळे . पुणून अरवळा भशेन हांवें 
तें जयंताकूच दुसऱ्या दिसा सांगलें . तो सरळ विठेमामी सरी गेलो आनी 
तिका दबकावंक लागलो - महाका कितें सांगतलें तें सांग ... पुणून 
म्हाका लागून तूं नलूक कांयच म्हणचें ना ... 

जाले . त्या दिसासावन विठेमामी म्हजेर पाळत दवरूंक लागली . मात्शे 
नदरेआड जाल्यार पुरो ' पळे गो खंय गेला तें ' म्हुण तिणें आईक 
धाडचें . केना केना आपणेच हातुणावेली उठून म्हाका सोदूंक भायर 
येवचें . कितें करचें , आईक समजना जालें . केना काय जयंत गेल्यार पुरो 
अशे तिका जालें . 

म्हयनो सोंपलो आनी जयंत गेलो . पुणून नातालांत परतो आयलो त्या 
वेळार आईन जयन्ताकूच समजावपाक सुरवात केली . पुणून जयंत सगलो 
शाणो आसुनूय वायटाकाराचें मन नकळ आशिल्लो . हांतुणार खूब तेंपा 
पसून पडिल्ल्या मनशाचें मन चिडचिडे जाता , दुबावी जाता हें तो नकळ 
आशिल्लो . तो आठूच दीस उल्लो पुणून विठेमामीक दुखोवन गेलो . विठे 


, 

मामी जी परती हांतुणार पडली ती दिशिंदिशी खंगत वचंक लागली . 
आईक आपणाले सगले यत्न फुकट वतात अशे दिसूक लागले . दोतोख्य 
निर्शेले . आनंदमामाचो आतां ती ध्यास घेवन बसली - ' ताका एकूच 

खेपे 
येवन वच म्हुण सांग ... बरय ताका आपणाक पळेन दिसला म्हुण ... ' 
अशे ती एका सारकी आईक सांगूक लागली . आई तिची इतली सेवा 
करी . पुणून ती आइचोय आतां दुबाव घेवंक लागली . तीच आनंदमामाक 
आपणासरी येवंक दिना अशें म्हणूक लागली . जयंताक तिणेच आपल्या 
जाळांत घुसपायला अशेय मदीं मदीं सुचोवंक लागली . जयंताचेर प्रेम 
केल्लें जाल्यार तें हांवें केल्लें . पुणून आई ताका गोड उतरांनी समजायता 
तें तिणे पळेल्लें . आनी तें तिणें वायट नदरेन पळेल्लें . ती आईक आता 
थोमणे मारूंक लागली . आईन दोन म्हयने सगले सोंसलें . मनाक मात् 
लेगीत लावन घेनासतना सोसले . विठेमामी बरी जावची म्हुण जें कितें 
करूं येताले तितलेय तिणे केल्लें . अखेरेक हांव गोंयां गेल्यार घडये ती 
जाग्यार येत अशे दिसून म्हाका कवळ्यां दोतोरागेर धाडून दिवपाचो तिणे 
बेत केलो . 

जीस्त त्या वेळार कवळेंच्यान दोतोराचें आईक पत्र आयलें . तें 
विठेमामीच्याच हातांत पडले . तिणे तें फोडून वाचलें . 

' प्रिय तुळशी 

तूं अवचीत् घटप्रभेक गेलें हे म्हाका तूं भायर सल्ला त्याच दिसा कळ्ळे . 
आनंदाची खबर म्हाका आशिल्ली . हांवें तुका ती सांगूक जाय आशिल्ली . 
पुणून तुका शॉक जायत म्हुण ती लिपोवन दवल्ली . आनंद 
अखेरेक बंदखणीत पडलो . ताका धा वरसांची बंदखण पडल्या हे तुका 
कळ्ळांच जातलें . 

हे पत्र , हांव तुका दुसरी एक खबर सांगूक बरयतां तू हांगासल्लें 
वचत पसून म्हजी जीण म्हाका रिती - रितिशी दिसूक लागली . तातूंत 

म्हज्या दुर्दैवान मालूची आवय तत्नु जावन दोन म्हयन्यां फाटी भायर 
पडली . एका दोतोराची बायल अशी भायर पडप हाचें सारके दूख ना . 
तिजो म्हाका जायतो आधार जातालो . ती गेली त्या दिसापसून म्हाका 
हांगा चैन पडना जालें . कशे दीस काडल्यात हांबूच नकळं . अखेरेक 
हांवें कवळे सोंडून वचपाचो बेत केलो . सुब - देलेगाद - द - साऊदिच्या 
एका कोंकुर्साक बसलो . पास जालों आनी फाल्यां हांवं पयस ब्रांकावारा 
वचूक भायर सरतां . मालूक हांवें पणजे म्हज्या साडवागेर दवल्लां . 

वतना तुजी भेट घेवची अशें खूब दिसताले . पुणून कसो मेळू ? तूं 
म्हजें आसुनूय म्हजें न्हय - शें जालां . मालूचे आवयन कांय वरसां म्हाका 
सांबाळ्ळो . ती वतकूच म्हजे अशें उल्लां तें तूंच एकलें . पुणून जगाचे 
नदरेन आमी ' परकी ' .... तूं परस्त्री , हांव परपुरुष ... 

कशेय जावं . ब्रांकावारा हांव तुका म्हज्या काळजांत घेवन चल्लों . 
कुडीन तूं खंयूय आसू , म्हाका तूं म्हज्या काळजांत सदांच मेळटळे . 
कितेंय लागत जाल्यार बरय . आनंदाची बायल कशी आसा ? 

सदांच तुजो 


दत्ता 


आईन पत्र वाचलें आनी तशेंच दोडून दवलें . दूख सगले गिळ्ळे 
आनी विठेमामीच्या तोंडाकडेन पळेले , त्याच खिणाक विठेमामी हांतुणा 
वेली ताठ उबी रावली आनी आइचेर उसळ्ळी - ' लाग चलूंक हांगाचे 

.तुवेंच सगल्यांचो घात माल्लो ... लाऽग , चलूंक लाऽग ... ' तिचे 
वाक्य सोपूंक नासलें . इतल्यांत धडांयच करून ती जमनीर पडली . 

तिगेलो विचित्र आवाज आयकून भोंवताणचो लोक धांवत आयलो . 
पुणून 

ते मेरेन विठेमामीच्या त्या निमाण्या उतरां वांगडा तिचो प्राणूय 
हवेत विरून गेल्लो . 

धा 


कवळ्यां आतां कांयच उरूंक नाशिल्लें . दोतोर - जो एकूच आधार 
आमकां थंय दिसतालो तो ब्रांकावारा उठून गेल्लो ... घरूय आमचे 
मोडकळेक आयिल्लें . पुणून आमी दुसरेकडेन खंय वतली आशिल्ली ? 
आई केनाय म्हणी - शेवण्यांक लेगीत घोटेर आसात आनी वागांक धोली 
आसात . पुणून आमकां रावतली जाल्यार खंयचे कडेन कांय ना . आमी 
त्या मोडक्या घरांत कांय दीस रावली , 

अशा वेळार गिरिजें आपूण जावन आधाराक आयलें . ताणें मेस्त आनी 
गंवडे हाडले आनी थोड्याच दिसां भितर आईक मठी उबारून दिली . 
इतलेंच न्हय तर बाबाची माळीय पयली आशिल्ली तशीच उबी करून 
दिली . आईकडेन पयसो ना हे गिरिजें जाणा आशिल्लें . देखून ताणें 
घराक खर्च कितलो आयलो हे लेगीत आईक सांगले ना . 

पुणून आईक हे घर आपलें - शे दिसना जाले . दुसऱ्याच्या घरांत 
राविल्लेवरी तिका दिसूक लागले . गिरिजाचे रीण केनाकाय फारीक 
जाल्यार पुरो अशें तिका जावंक लागलें . तिणें आपलें शिवणेचे कामा 
परतें सुरू केले . पुणून जोड जेवपाक - खावपाक लेगीत पावना इतलीच 
जावंक लागली . मदीं मदीं तिका दीसपट्ट्या खर्चा खातीर बाबुशाकडेन 

मागचे पडूक लागले . बाबुशान आमचो वावर सोडिल्लो आनी देवळा 
कडेन एक च्याचो पसरो घालून तो बशिल्लो . ताका जोड थोडीभोव 
जाताली . पुणून ती आपलो आनी आमचो खर्च भागपा इतली नाशिल्ली . 
तरी तो आपली गरज कुशीक दवरून आमकां आधार दितालो . ताणें 
म्हणचे- ' बाय , तूं मात् पर्वा करूं नाका ... तुजें घरचे मीठ हांवें खालां 
म्हज्यान जाता तितलंय हांव करतलों ... 

आई काय दिसांनी हिशेब करून पळेलो . सदाबाबालें रीण , 
गिरिजालें रीण आनी बाबुशालें रीण इतलेय फारीक करून आपलो घर 
संवसार चलोवपाक जाय तितले पयशे जोडपाक बाबुशाकूच बरो पसरो 
थाटून दिवंक जाय . ते बगर जावपाचे ना . ती उसगावां गेली . मुदल 
सोडूच , कळांतर लेगीत इतले बेगीन मेळपाची आस्त दिसली ना . बरें , 
उसगांवकाराक फियादोर राविल्लो दोतोर . म्हळ्यार , कायद्याचो मार्ग 
आपणावपाची लेगीत माणसुकी उरूंक नाशिल्ली . ती उसगांवकारा 
मुखार काकुळटेक आयली . पुणून तो जो अडचणींत पडिल्लो ताका 
उपाय नाशिल्लो . मनांत आयलें , सदाबाबाकडल्यानूच आनीक थोडे हाडुया . 
इतले घेतल्यातूच . तातूंत आनीक इल्ले . पुणून तिका धीर जालो ना . ती 
गिरिजाकडेन गेली आनी पांचशे रुपया मागून घेतले . गिरिजान 
रोखडेच दिले . 

पयशे हातांत पडनाफुडें तिणें बाबुशाक आपोवन हाडलो आनी 
आपणे कितें येवजिलां तें ताका सांगलें . बाबुसो आनंदीत जालो . ताणे 
रोखडोच आपलो पसरो वाडयलो . एक सिगारांविडयांचेंय नवें लिसेंस 
काडलें आनी च्या - चे भायर जेवणूय दिवंक लागलो . 

बाबुशान सदां सांजचे येवचें आना आईक हिशेब दिवंचो . 

तीन चार म्हयन्याउपरांत आईक आत्मविस्वास जालो कि अशें दोन 
तीन वरसां चल्लें जाल्यार सगल्या रिणांतल्यान ती मेकळी जातली . 

पुणून नशिबांतले कोण काडटलो बाबुशाचो पसरो पयले चार - स 
म्हयने बरो चल्लो . मागीर पडलो . पडपाक कारण , ताच्या मुखारूच 
एका भटान दुसरो एक तसलोच पसरो , ताच्याकूय बरो सुरू केलो . 
ताचेकडेन सर्त करूंक बाबुसो भायर सल्लो आनी तातूंत खर्शलो . 

आईक काय उपाय येवजना जालो . तिगेली पापड - लोणची बी 
चलतालींच . पुणून मिस्त ह्या पसऱ्याचेर आशिल्ली . 

हेक्टेन हो पसरो आईन घाला , बाबुसो फकत नांवाखातीर थंय 
आसता अशें गांवचो लोक म्हणूक लागिल्लो . त्या पसऱ्या मुखावेल्या 
नव्या पसरकारान आनिकूय काय फामो घाल्लयो . ताचे इतल्यार पडिल्लें 
कि तो खंय केना केन्ना फुतफुतून लोकांक सांगी - तो पसरो च्या चो 
थोडोच ! ... च्या चे फकत निमित्त तें .... तो पसरो दुसरे तरेची 
गिरायकां सोदपाचो .... 

तातूंत आनीक एके गजालिची भर पडली . त्या गांवांत जे कोण भायले 
येताले तांकां कांय घरां दाखोवपी रघू बाबुशालो कोणसो सोयरो . तो 
दीसभर थंय पडिल्लो आसतालो . थंय एका किरिस्तांवान एक बार घाल्लो . 
भायले कोण्य आयले म्हणटकूच ते त्या बारांत बसताले . आनी पियेवन 
बरे तरै जातकूच ‘ दुसरो म्हाल ' सोदताले . अशा वेळार ज्योकीन 
रघूक आपोवचो आनी 

रघून 

तांकां शेवत्यागेर , गुलाबागेर मोगऱ्यागेर ना 
जाल्यार आबोल्यागेर व्हरचें . रघू हो ' एजंट ' . 

पुणून रघूचो हो धंदो रातचो चल . दिसाचो ताचो धंदो बाबुशा 
म्हन्यांत बसपाचो आनी विडयो सिगारां फुकपाचो . ताका लागून तो 
पसरकार में फुतफुततालो तें घडये खरें आसुंये अशें लोकाक दिसचें . 

आई आतां आठीस अिकुणचाळीसांचेर पाविल्ली . पयलींच तिचो 
सुंदर वांटकुळो आंगलोट . तातूंत हे पिरायेर ती चडूच उठून दिस . नदरेंत 

कोणाचेय भरची अशी ती व्हकल कशी दिसताली . त्या भायर हांव्य 
आंगान घसघशीत वाडिल्लें . आमी देवळाकडेन बी गेली म्हणटकूच 
सगल्यांचे दोळे आमचेर पडटाले ते हांवें पळेले . आमची ही सुन्दरकाय 
आमची दुस्मान जाल्ली ! 

एका वरसा उपरांत एक दीस रातच्या सुमार धा वरांचेर कोणे एक 
ल्यान आमच्या दारार माल्लें . 

' कोण ? ' आईन विचाळे . 
' हांव तो . ' ताणें जाप दिली . 
' हांव म्हळ्यार कोण ? ' 

दार काड , कळटले . ' 
आईक अदमास नाशिल्लो . तिणें आडामो काडलो . पळेत जाल्यार एक 
ड्रायव्हर ! 
' कितें ? ' आईन विचाले . 
एक गिरायक हाडलां ... तीस रुपये दितलो . 

तीस रुपये दितलो . ' ड्रायव्हरान जाप 
दिली . 

आइची तकली भणभणूक लागली . ती तापली- ' तूं कोण समजला 
आमकां ? ... लाग चलंक हांगासल्हो .... 

तें ' गिरायक ' वयर आयलें - पन्नास घे ... ' 

आई ताच्या आंगार धांवली . म्हाका निकतोच दोळो लागिल्लो . 
बोवाळ आयकना फुडें हांव धांवत सकयल आयलें . सकयल आइची आनी 
त्या ड्रायव्हराची मारामारी चलिल्ली . ड्रायव्हरान आईक घट वेंग मारिल्ली 
आनी आपणांक सोडोवपाक आई झगडटाली . हावें किळांच मारून लोकांक 
जागयली . लोक पावता म्हणसर दोगूय मोटारीत बसले आनी पळ्ळे . 
आमच्या घरा फाटल्यान एका घरांत रमाकान्त म्हुण एकलो रावतालो . 

तो ते टॅक्सीक वळखलो . म्हणूक लागलो - ' सर्त त्या नव्या पसरकारान 
तुमकां बदनाम करपा खातीर तांकां हांगा धाडून दिल्यात ... अनंत तो 
मोटारकार .... 

कामणे म्हणूक लागलें - ' तेजें नांव घेवं नाका ... अनंत मरे तो ? 
तो ... कोणागेरूय आपणाली मोटार घेवन वयता ... ' 

' मोटारीत कोण आसलो , जाणा व्हय तूं ? .... ' सुंदरे म्हणूक लागले 
' तो पणजेचो दामोदर ... बापायन बऽरो दुडू केला ... आनी हो ? ... 
कृष्ण ... बद्द कृष्ण .... ' 

आई दोळे मोटे करून 5 करून पळेताली . हे सपन काय खरेंच 
घडलां असो तिका दुबाव आयला जांवये अशे तिचे तोंड पळेल्यार 
दिसतालें . तिचें आंग रागान थरथरूंक लागलें . पिशांतुरा वरी ती 
सगल्यांक पळेत रावली . कामण्यान आनी सुंदऱ्यान व्हरून तिका 
हांतुणार न्हिदयली . पुणून आइचो आवरो उडिल्लो . 

त्या दिसाच्यान सुंदरें आमगेर कांय दीस रातचे न्हिदूंक येवंक लागले . 
पुणून आई ? तिचो लोकांच्या बरेपणावेलो लेगीत विस्वास उडिल्लेवरी 
जाल्लो . कित्याक लोकांनी आपणाक त्रास दिवंचे ? आपणे कोणाचें कितें 
खाला १ ह्याच गांवांत अशें घडटा , काय वचत थंय हेच ? दुसरे कडेन 
खंय म्हुण बतली ? ह्या प्रस्ना वांगडा आनिकूय एक प्रस्न ती आपणाक 
विचारूंक लागली - एके बायल मनशेक एकली रावतली जाल्यार ह्या 
संवसारांत सुवातूच ना ? तिका सदांच घोबाचो , भावाचो , पुताचो वा 
बापायचो आधार घेवंक जाय ? ते बगर तिका जियेवंकूच येवपाचें ना ? 
बायल मनीस ही कितें फकत मादी ? तिका दुसरे व्यक्तिमत्व ना ? 

आई एक सादी बायल मनीस जिका केला तत्वगिन्यान कित्याक 
म्हणटात तें कळ्ळे ना ती ह्या असल्या प्रस्नाच्यो जापो सोदूंक 
लागिल्ली . 

दुसऱ्या दिसा हांवें पळेलें - तिचे काय केस पिकिल्ले . एके रातींत हो 
बदल घडलो काय हांवे त्याच दिसा ते पळेले , हांव सारके सांगूक नकळं . 
पुण एक खरें - त्या दिसापसून म्हाका आई जाणटी - शी दिसपाक 
लागली . 

भिकरा 


दोन दिसां उपरांत दामोदर परतो कवळ्यां आयलो . पुणून दिसा 
उजवाडाकूच आयलो आनी आमच्या घराभायर रस्त्यार पासयो मारूंक 
लागलो . आई त्या दिसा दिसूयभर घरांत भितर रावली . तरी आसतना 
दामोदर निरौलो ना . तो दुसऱ्या दिसा परतो आयलो . तिसऱ्या दिसा , 
चवथ्या दिसा असो एका सारको सप्तकभर येत रावलो . वाटेवेल्यान येवपी 
बचपी लोक ताका पळेतालो . सगलेजाण ताका वळखताले . तो आईखातीर 
येता हें आतां सगल्यांक कळिल्लें . आई बावडी बंदखणीत पडिल्लेवरी 
इतलेय दीस घरांत भितर रावली . सुंदरें जें घिराक म्हुण आयिल्लें तेंय 
गर्भगळीत जावन आई म्हऱ्यांत रावलें . दामोदराक विचारपाचें कोणाक 
काळीज जालें ना . कोण विचारतलो ? एक तर तो एका श्रीमंतालो भुरगो 
आनी दुसरे म्हळ्यार तो रत्यार पासयो मारतालो . अखेरेक एक दीस 
रमाकान्ताक धीर जालो , तो सरळ रस्त्यार गेलो आनी ताका विचारूंक 
लागलो . 

' तूं हांगा कित्याक येता रे ? ' 

दामोदराक पयलीं हो ' चेडो ' आपणाक आरे तुरे करता हाचो चड 
राग आयलो जाईये . ताणे रमाकान्ताक विचालें , ' जाय ते करून 

येतलो .... तूं कोण म्हाका विचारपी ? तुज्या बापायचो रस्तो हो ? ' 

रमाकान्तान ताचेर एक ठा करून फुलयलें . रमाकान्त मारीत हाच 
दामोदराक अदमास नाशिल्लो.जांवये . ताणें थोडो वेळ अवसान हाडून 
ताचेकडेन झगडुपाचो येत्न केलो . पुणून रमाकान्ताचो धिप्पाड दे 
पळोवन तो मियेलो आनी मोन्यांनी लागलो चलूंक . वतना चार गाळ 
आईक संवत्यो आनी रमाकान्ताच्या आवय - बापायचो उद्धार केलो 
रमाकांत थोडोच आयकुपी ? तो ताचे फाटल्यान धांवलो . ते देवळाकडे . 
पावतासर भुरु - भुरू करून आनीक जायते जाण ताचे भोंवतणी जमले . 
मारामारीत खंयच्यान म्हुण कोण जाणा , इतले दीस कवळ्यां नाशिल्ल 
बाबुसो थंय दत्त म्हुण हाजीर जालो . तो जो तांकां सोडोवपाक म्हुप 
गेल्लो , थंय कोणे एकल्यान गर्दीतल्यान म्हळे आयलो तुळशीच 
शेट . ' बाबुसो आवाज वळखलो . तो त्या नव्या पसरकाराचो आशिल्ल 
बाबुसो जो उठलो तो त्या पसरकाराच्या आंगार धांवलो . मारामारी जाप 
सुरू केली ते कडेकूच उल्ले आनी कथेतल्यान जशी उपकथा येता तर 
ही नवी मारामारी सुरू जाली . आनी ती पळोवपाक सगले जाण हे वटे 
सल्ले . ' फुलय ... ' ' लाय ... ' ' सोडूं नाका ताका ' ... लोक दोगांकू 
फुलोवंक लागले . तें प्रकरण इतल्यार पडलें कि निमाणे बाबुशान है 
पसरकाराचे तकलेर सोदाची एक बॉल फोडली . तो रक्तबंबाळ जालो . 

केस पुलिसेंत गेली आनी त्या बोवाळांत आइचें नांव सगले कडे 
जालें . आईक ज्या दिसा देक्लारासांवा खातीर फोंड्यां वचचे पडले 
दिसा फोंडेंच्या क्वार्तेला मुखार तिका पळोवपा खातीर लोकांची मोट 
भुरावळ एक जाल्ली . 

हैं केशिचे मजगतीं आमकां कळ्ळं की दामोदराक जो पयलो वय 
आमगेर रवाना केल्लो तो त्या नव्या पसरकारान न्हय तर जसवंतभाई म्ह 
एका गुजरान 

। 

ह्या जसवंतभाईची कीर्त म्हज्या कानावेल्यान गेल्ली आनी ताची म्हुर्तृय 
हांवें पळेल्ली . कांय वरसां पयलीं हो मनीस गोंयां आयिल्लो . कोण 
म्हणटाले , ताची आफ्रिकेक एक पेढी आसा . कोण म्हणटालें , आफ्रिकेक 
दिवाळे फुकून तो हांगा आयला . परवरी एकल्याची पोरणी तिजोरी विकती 
घेवपाक म्हुण तो गेल्लो ते तिजोरेंत ताका पोवनां मेळ्ळीं ; ताचेर ताणें 
व्यापार सुरू केला अशेंय म्हणटाले . तें कशेय आसूं , पणजे ताचें एक रोपाचे 
दुकान आशिल्लें . आनी त्या निमित्त्यान तो भांगराचो व्यापार करतालो . 
खंयच्यान तरी भांगराच्यो काणयो ताणें गोंयां हाडप आनी त्यो लिप 
चोरयां मुम्बय पावोवप.ह्या असल्या व्यापाराक लागून ताचेकडेन हजारांनी 
लाखांनी रुपये जाल्ले . ह्या लाखांक भुल्लुसून काय गोंयकार ताचे भोंव 
तणी एक जाल्ले आनी वचत थंय ' जसवंतभाई जसवंतभाई ' करताले . 

हांव कवळेंच्यान फोंड्यां शिकूक वताले तेन्ना एक दीस हांवें जसवंत 
भाईक , आपली धाकटी गाडी सोडून हांव वताले ते करीत 
म्हजे सरी येवन म्हाका तेंकून बशिल्लो पळेल्लो . ताची खंय ती चालूच 
आशिल्ली . आपले गाडयेन सगले कडेन भोवप आनी कार्ररीन कोण आसा 
तें पळोवप . बरी कोण दिश्टी पडली जाल्यार आपली गाडी सोडप आनी 
कार्ररीत येवन ते चलयेक वा बायलेक तेंकून बप्तप . आनी गाडयेक 
कारैरी फाटल्यान यो म्हुण सांगप . हे भशेन तो गोयांत जायत्या घरांनी 
पाविल्लो . काय नुसतेकान्नी , कांय हेर बायलो हे भशेन ताणे जिखिल्ल्यो . 

ताचो दामोदर हो एक इश्ट , दोगांचोय धंदो एक - बायलां सोदीत 
भोंवप . गोंयच्या खांची - कोनशांनी ते हाका लागून पाविल्ले . 

काय दिसांनी कळे कि सदाबाबान खंयच्यान तरी वजन हाडून हे 
केस्तांव भायले भायर पालयल्लें . केस फुडें वचूक दिली ना . आईक सदा 
बाबाल्या उपकारांत चिडुल्ले वरी जालें . 

कांय म्हयन्या उपरांत एक दीस सदाबाब आमगेर पावलो . हांव 

फोंड्यां गेल्लें . सद्दां सकाळी वताले आनी सांजेवेळां येतालें . थंय हांव 
शिकतालें . हांव घरांत नासतना सदाबाब खंय आमगेर पावलो . 

आई ताच्या उपकारांत पयलींच चिड्डल्ली . तो दिसनाफुडें आईन म्हळे 
' तुमच्या उपकारांत हांव सामकें चिड्डल्ला ... तुमचें रिणय पावोवपाचे 
उल्ला .... पुणून ते पावयतलें हांव ... ' 

' शीः शीः त्याखातीर हाव येवंकूच ना . रीण कसलेंशे ? केन्नाय फ़ारीक 
कर ... नलू खंय आसा ? ' 

नलूची वासपूस करपाक हो हांगा आयला हे पळोवन आई शिटकावली 
तें भायर सल्लां , ताचेकडेन कितें काम आशिल्लें ? ' 

काम तशे काय न्हय . हावें आयकलां , तें अंदू मेट्रिकेक आसा . उप 
रांत तें कितें करतलें ' 

' तें मुम्बय वतले म्हणटा . ताका दोतोरीण जावपाचें आसा . 

दोतोरीण ? ... हावें ताचे खातीर एक बरें काम पळेलां .. म्हयन्याक 
पांचशी रुपया मेळटले ... 
' कसले काम ? ' आईन विचाळे . 

पणजे एक लाखाधीश आसा . ताका इंग्लीश बरी जाणा जाल्ली एक 
प्रायव्हेट सेक्रेटरी जाय ... जायते अर्ज आयल्यात . मोट्यामोट्यांल्या बाय 
लांनी लेगीत अर्ज केल्यात . म्हाका नलूची याद जाली . हांवें 
ताका सांगलें , तुका हांव बरी सेक्रेटरी पळेतां . येन्ना कोणाक उतर दिवं 
नाका . ' सदाबाबान जाप दिली . आनी ताणें फुडें म्हळे ' म्हयन्याक 
पांचशी सप् सप् कोणाक मेळनात ... त्या भायर प्रायव्हेट सेक्रेटरी 
जालें जाल्यार जसवंतभाई वांगडा तें येवरोप , आफ्रिका बी सगले पळोवन 
येतलें ! ' 

जसवंतभाईचें नांव आयकना फुडें आइची तकली भणभणली . ती तापून 
विचारूंक लागली म्हणचे , तुमी म्हजे चलयेक एका छिनाळा 

सुवादीन करूंक सोदतात ? ... 

सदाबाबान थंडसाणेन म्हळे , “ रमाकांत , बाबुसो हांचे परस तो जायतो 
बरो . 

आईक ताका गिळू काय खावं अशें जालें . तिणें मोट्यान ' सदाबाब 
म्हुण एक किळांच माल्ली . 

सदाबाब म्हणूक लागलो – ' तुका नाका जाल्यार नाका ... हांवें तुज्या 
बऱ्याक सांगिल्लें . पुणून सोड . तूं जसवंतभाईचे पयशे केना दितली ? ' 
' जसवंतभाईचे पयशे १ ... 

व्हय . ताचेच ... तुवे दोन हजार व्हेल्ले ते ताचेच . हांव फिया 
दोर रावलां ... ' 

आई हरशी शिकिल्ली . लेत्र कोणाचें कितें कात तिका समजूक जाय 
आशिल्लें . पुणून ती घाळ उल्ली . सदाबाबान तिका आपले पयशे दिवंक 
नाशिल्ले . सदाबाब सरकारी येंप्रेगाद आसून लेगीत जसवंतभाईचो व्यापार 
चलयतालो . जसवंतभाईचे पयशे ताचेकडेन घोळटाले . तांतले दिले . 
आतां सगले आइच्या ध्यानात आयलें . तिका धुंवळ आयिल्ले वरी जालें . 
आनी ती वैतागून उलयली ' स म्हयन्यां भितर फारीक करतलें ... म्हाका 
त्या हलकटाचे पयशे नाकात .. 

' बरें आसा .... स म्हयने हांव रावतां ... उपरांत कितेंय जाल्यार मात्र 
हांव जबाबदार ना आंऽ ... ' अशें सांगून तो गेलो . 

हांव सांजवेळां घरा परतले तेन्ना आइचे तोंड म्हाका बाविल्ले दिसले . 
तिच्या दोळ्यांतल्यान एका सारक्यो गंगा यमुना व्हावंक लागिल्ल्यो . 
फाटल्या वसभरयाक ती अशी एकली एकसुरी रडटाली . विचाल्ल्याख्य 
कारण सांगनाशिल्ली . तिच्या काळजांत एक मोटें झूज चलिल्लें . त्या झुजांत 
ती केन्ना केला हारताली आनी तिका रडंक येतालें . त्रासांक अन्त आनी 
पार नाशिल्लो . अजून एकूय रीण फारीक जावंक नाशिल्लें . रिणां फारीक 


तुळशी : ६३ 


कशी जातली हेय समजनाशिल्लें . बाबुशाचो पसरो बंद पडिल्लो . पापड 
लोणच्यान कांयच जायनाशिल्लें . शिवणेचेंय व्हडले - शें चलनाशिल्लें . 
केना केन्ना पेजेक लेगीत आमगेर तांदूळ नासतालो . आवडुमावशेच्या 
घोवान दिवाळे फुकिल्लें आनी तो काडून गेल्लो . ताचोय आधार तुटिल्लो . 
उसगांवकारान व्हेल्ले पयशे बुडिल्ले . तिका हांवें एक दीस जनाप्पासरी 
वचून बाबाचें जें कितें हकाचें आसा तें मागुंया म्हळे . तेन्ना ती म्हजेर 
तापली . दोतोराक हांव बरयतां म्हळे जाल्यार तिणें म्हाका बाबाचो सोपूत 
घालो . खंयच कोणाचो आधार दिसनाशिल्लो . अशा वेळार तिच्या 
दोळ्यांतल्यान दुकां व्हावंक लागताली . 

पुणन आज हुंवार आयिल्ले वरी ती व्हावंक लागिल्ली .. हांवें 
कारण विचाल्लें तेन्ना केन्नाच कसलेच कारण ना सांगपी तिणें म्हाका 
सदाबाबाकडेन घडिल्ली खबर सांगली . ती आयकून म्हजेंय काळीज 
रडूक लागले . खंय बतली १ कोणाचो आधार मेळटलो ! म्हाका कांयच 
कळनाशिल्लें . देवान कित्या खातीर ही आमची परीक्षा चलयल्या , कांयच 
समजना जालें . 

बारा 


तीन म्हयने सुमार आई एका सारकी दीस - रात शिवणेच्या माक्नार बसून 
काम करूंक लागली . पापड - लोणचीय खूब केली . घरखर्चात कितली 
शीच काटकसर केली . पुणून तीन म्हयन्यांनी जेन्ना एकूण जोड तिणे 
पळेली तेन्ना रिणाचो धावो वांटो लेगीत ती नाशिल्ली ! विठेमामीच्या 
वेळार घटप्रभेक ती ज्या नित्शयान परिस्थिती आड झुजताली तशेच तरेन 
ती हे तीन म्हयने झुजिल्ली . 

पुणून तीन म्हयन्यांनी खर्शेली . तिणें मदीं मदीं सुस्कारे सोडचे 
आनी ' कशे जातले ' हे एक वाक्य भौन भौन उच्चारचें . इल्ली इल्ली 
करून तिची नुराच कितें बदल्ले वरी दिसूक लागली . ती चड - शी 
उलय लेगीत नाशिल्ली . दीसभर येवज येवज येवजुचें ; माळयेर वचचें , 
सकयल देंवचे . 

हांव मेट्रिकेची परीक्षा दिवंक बेळगांवां गेलें . थंयसून परतून आयलें 
तेन्ना आजी म्हाका विचित्र दिसली . कितलेशेच दीस जाल्ले , तिणें 
केंस लेगीत सारके ओळोवंक नाशिल्ले . अशा वेळार हांवे तिका म्हळे 

तुका वायट दिसचें ना मू १ ... हांव जसवंतभाईचे प्रायव्हेट सेक्रेटरिचें 
काम करतां ... 


, 


तुळशी : ६५ 


2 


आई अजापान म्हजेकडेन पळोवंक लागली . उतरूच तिका फुटना 
जालें . हांवे तिका म्हळे ... आयकले १ ... तें काम तूं म्हणटा , तशे वायट 
न्हय . सगल्या लाखाधिशांच्यो प्रायव्हेट सेक्रेटरी आसतात .... आनी तशें 
कितेंय वायट आसत जाल्यार हांव तें काम सोडून येतले ... तुजो म्हजेर 
विस्वास ना ? 

तरी आसतना आईक हांव कितें म्हणटां तें आयकूक आयलें ना शें 
म्हाका दिसले . म्हुण हांवें म्हळे ... हांव कितें म्हणटा तें लक्षांत 
आयलें १ ... हांव जसवंतभाईचे प्रायव्हेट सेक्रेटरिचे काम करता ... ' 

आइच्या दोळ्यांतल्यान दुकां व्हावंक लागली आनी ती म्हणूक 
लागली-- ' म्हणचे वागाचे धोलीत तूं आपूण जावन वतले म्हणटा . 
... ना , हांव तुका वचंक दिवचें ना ... तुका दोतोरीण जाल्लें पळोवपाची 
उमेद आशिल्ली . तीय तूं मातयेभरवण करूंक सोदता ? ' ... 

आईक समजावपाक म्हाका दोन दीस लागले . अखेरेक तिणें म्हाका 
कांय अटी घाल्यो -- ' ताच्या ऑफिसांत १० ते ५ मेरेनचो वेळ सोडून 
ताच्या वांगडा अफिसाभायर खंयच वचचें ना ... तुजें मेज ताचे कॅबिनीत 
आसचें ना .... गोयां भायर तूं ताचे बरोबर खंयच बचचें ना ... आनी 
वर्सा वयर तें काम करचें ना ... तुजें मेदिसीन करपाक तुंवें एका 
वर्सान ही नोकरी सोडूक जाय . 

हांव तशेंच उठले आनी पणजे सदाबाबा सरी गेलें . सदाबाब म्हणूक 
लागलो ' आतां आयलां ? तो जागो भल्लो ... तुळशीक हांवें म्हणिल्लें , 
व्हडल्या व्हडल्यांच्यो बायलो म्हाका घे , म्हाका घे म्हणटात . पुणून तें 
चड शाणे ... शील म्हुण कितें तरी घेवन बसलां ! आतां तें उल्लां ? ... 
पोझिसांव , पयसो मेळटकूच कोणूच शिलाकडेन पळेनात ... ' 

म्हणचे ! ... ' हांवें अजापान विचालें . 


> 

म्हणचे ? काय न्हय .... जग हे अशें ... पुणून तें तूं सोड ... तुका 
ती नोकरी मेळ्ळी ना जाल्यार तागेरूच दुसरी पळेता ... आज राव तूं 
हांगा ... सांजे ताका मेळून विचारतां ... ' 

हांव रावलें . सांजेवेळां सदाबाब आयलो आनी म्हणूक लागलों 
' ती नोकरी गेली ... पुणून तुका थंयच दुसरी मेळटली..पगार मात् 
१५० रुपया .... पुणून काम बरें करशीत जाल्यार , एका वरसांत तुका 
वाढ मेळटली . प्रायव्हेट सेक्रेटरीय एकादले जाशीत .... ह्या लोकांक 
प्रायव्हेट सेक्रेटरी बदलुपाची संवय आसता .... फाल्यां तुजो ' इंटरव्हयू ' ' 
थल्ला . धा वरांचेर ' ... 

दुसऱ्या दिसाच्यान हांव नोकरेक लागलें . जसवंतभाई म्हाका तसो 
छिनाळ - सो दिसलो ना . तो ऑफिसांत येतालो . पुणून म्हजेकडेन पळे 
लेगीत नाशिल्लो . म्हाका पत्रां फायलीक लावपाचे काम दिल्लें . रावताले 
हांव सदाबाबागेरूच . म्हज्या ऑफिसांत एक किरिस्तांव चली जसवंत 
भाईची स्टेनो म्हुण आशिल्ली . हांवें आनी तिणे एकठांय रावचे अशें 
आमी थारायल्लें . पुणून कूड मेळपाक आठ दीस आनीक लागपाचे 
आशिल्ले , ते मेरेन म्हाका सदाबाबागेर रावचे पडले . 

एक दीस रातचो सदाबाब म्हाका कोणाची बायल कोणाकडेन पडिल्ली 
आसता , हालिंच्यो बायलो आपल्या घोबाचेर प्रेम करूनूय दुसऱ्यांचेख्य 
प्रेम कशो करतात , प्रेम करप हे कितले सभावीक , पयलीं कोणाकडेनूय 
गेल्यार भुरगें जायत हो कसो भंय आसतालो , आतां तो भंय कसो उणो 
जाला , संततिनियमनाच्या साधनांक लागून पयलिंच्या सांकेतीक नितींत 
कसो फरक पडला , आई सारकी बायल त्रासांत कित्याक पडली , वेश्या . 
व्यवसाय आनी हे तरेच्या मेकळ्या प्रेमांत केदें व्हडलें अंतर आसा , 
वेश्याव्यवसाय ना करपाक मेकळे प्रेम होच कसो बरो उपाय ... बी 
जायत्यो गजाली रुचीन म्हाका समजावन सांगूक लागलो . हांव 

भियेल्लेवरी जालें पळोवन म्हणूक लागलो ‘ हांव केना आंकवार 
चलयांक फुसलायना ... तूं भियेवं नाका ... तू हांगा सुरक्षीत आसा , पुणून 
जग खंयचे दिशेन चलता ते हांव तुका सांगतां ... मेकळे प्रेम हे लग्न 
जाल्ले बायलेकडेनूच बरें करूं येता आनी लग्न जाल्यो बायलोच मेकळ्या 
प्रेमाक बो येतात . तांकां आपूण कितें करतां ते खबर आसता ... तेन्ना 
तूं मियेवं नाका ... ' 

म्हाका ‘ भियेवं नाका ' म्हुण दोन - तीन खेपो ताणें सांगलें खरें , 
पुणून हांव भियेलें . दुसऱ्या दिसा हांवें त्या स्टेनो सेलिनाक सांगले ' आमीं 
बेगीन खंय तरी रावंक या . ना जाल्यार आमकां वागाच्या तोंडांत पडचे 
पडटलें . ' ते विचारूंक लागले - कितें जालें ? " 

हांवें ताका सगली खबर सांगली . ते हांसले . म्हणूक लागलें । 
अजून भुरगें आला . तो सांगता तसोच संवसार चल्ला , आनी ताणेय 
म्हाका तसल्यो कितल्योशोच खबरो सांगल्यो . हांव त्याच दिसा सांजचें 
नोकरेची सोडचीठ दिवन धरा आयलें . 

नोकरी सोडून आयला हे पळोवन आईक दुबाव आयलो . कितेंय 
तरो जालो जातलें , हांवे म्हजें शील वगडायलें जातले अशे तिका दिसले . 
आनी ' नागवलें मुंगो हांव ? ' अशें तिणें भियेवन आंग काडून विचाल्लें . 
हांवें खरें तें सगले सांगलें आनी पगारूय कमी ... हांव फोंड्यां आत्मैद 
कॉलेजीत शिकोवंक रावल्यार लेगीत म्हाका तितले मेळटले ' असो तिका 
धीर दिलो . पुणून आईचे दोळे गरगर करून फिरिल्ले भशेन म्हाका दिसले . 
म्हणटा म्हणसर भळभळ करून ती रडूंक लागली आनी ' हांवें तुका 
सांगिल्लेंच ... तूं वागाचे धोलीत वता म्हुण ' अशें म्हणून माळयेर गेली . 

त्या दिसापासून आई आंग काडिल्लेवरी वागूक लागली . एक दीस 
सांजची आमी दोगांय पडवेर बशिल्ली आसतना आई अवचीत् उठली 
आनी हो तो पळे आयलो जनाप्पा ' अशें आकांतून म्हणून माळयेर 

पांवली . हांवें मुखार पळेलें , कोण नाशिल्लो . आइच्या फाटल्यान माळयेर 
बांवलें आनी ' खंय गे ! ओगीच तुका भास जाला जातलो ' म्हळे . . 

' ना गो पापया . हांवें म्हज्या दोळ्यांनी ताका पळेला . खंयूय तरी 
लेपून रावला जातलो , 

हांवें रमाकांताक उलो केलो आनी जनाप्पाक पळोवंक ताका धाडलो . 
आनी हांव आईक घट वेंगांत घेवन बसलें . 

पापया हांगा कितें बसलां १ आडामो घाल . ' तिणें काकुळटेक येवन 
म्हाका सांगलें . तिका बरें दिसचे म्हुण हांवें आडामो घालो . रमाकांतान 
येवन खंयचे कडेन कोण ना म्हुण सांगलें . तरी आईक खरें दिसले ना . 
तिचो आवरो उडिल्लो . त्या दिसा रातची ती न्हिदली ना . जनाप्पा 
खंयूय तरी लिपून रावला आनी रात जातकूच येतलो हो तिचो भंय 
सकाळ जायसर उल्लो . 

दुसऱ्या दिसा सकाळी ' आपणांक भासूच जाल्लो तो ' म्हणपाचे तिका 
पटले . पुणून तेय राती ती अकस्मात उठली कोण तूं ? ... तूं 
आयलो ? ... लाग चलूंक हांगचो ' ... अशें म्हणून सुंदऱ्याच्या आंगार 
धांवली . हांवे तिका घट्ट वेंग मारतकूच ती जागी जाली आनी ' आं ... 
म्हाका सपन पडले दिसता ... न्हिदात तुमी ' अशें सांगून न्हिदली . 

आइची ही अवस्ता पळोवन म्हाका कितें करचें समजना जालें . 
सुन्दयन शांतादुर्गेचो प्रसाद हाडलो . पुणून आईन तो मोखून माल्लो . 
अखेरेक हांवे आइचो सोपूत मोडून ब्रांकावारा दोतोराक सगली खबर 
बरोवन पत्र धाडले . 

त्याच दिसा दुर्दैवान सदाबाब आयलो . हांव नोकरी सोडून किल्याक 
गेलें हे जाणा जावंक आसुंये वा रिणाचो आईक उगडास करून दिवपा 
पसत आसुंये . ताचेर नदर पडनाफुडें ' हो पळे आयलो ... हो थंयच 
लिपून राविल्लो ' अशें म्हणून आई माळयेर धांवली . वतना म्हाकाय 


तुळशी : ६ ९ 


, 


भरभरीत ओडन व्हेलें आनी माळयेवेल्यान ' जनावर तूं ... लाग चलूंक 
हांगासल्लो ... ' म्हणून ताका धांवडांवक लागली . म्हणटा म्हणसर तिका 
कितें येवजलें कोण जाणा . म्हाका माळयेर दवल्लें आनी माळयेच्या दाराक 
खिळी घालून धब धब करून सकयल धांवली आनी ' लाग चलंक 
हांगासल्लो ... जनावर खंयचे कडलो ... म्हाका फटयलें आनी आतां नलूक 
फटोवंक आयला ? ' म्हुण ताका तापोवंक लागली .. 

पुणून रोखडीच ती ताका वळखली आनी ' आं तुमी ? म्हाका म्हजो 
देर सो दिसलो ' अशे म्हणून परती माळयेर धांवत आयली . 

सदाबाब समजलो आनी मोन्यांनी चलूंक लागलो . 

काय दिसांनी दोतोर पावलो ! ताका ती वळखली आनी ' दत्ताऽ 
करून ती धांवत ताचेसरी गेली आनी ताच्या वेगांत रावन भळभळ 
करून रडूक लागली ... ' तूं गेलो आनी तुज्या फाटल्यान म्हाका 
सगल्यांनी नागयलें ... ' करून ताका आपली खबर सांगूक लागली . 
आई एकदम बरी जाल्लेवरी म्हाका दिसली . ' नलू चल गो ... कितल्या 
तेंपान आयला ... च्या घेवन यो ' म्हणून म्हाका सांगून ती ताका ‘ खंय 
आशिल्लो तूं इतलें दीस ? ... कित्याक म्हाका सोडून गेलो ? ' म्हणून 
विचारूंक लागली . 

म्हणटा म्हणसर ती दोतोराचेर उसळली ... तूं ? तूं ... आयलो परतो ? 
लाग चलूंक हांगासल्लो ... जनावर खंयचे , जनावर , म्हाका फटयलें ... 
आतां नलूक फटोवंक आयला १ ... लाग चलूक ... ना जाल्यार तुजे 
गोमटेक घांस मारतलें ... ' 

दोतोर लेंसान दोळे पुसूक लागलो . 
आईक आतां अख्यो संवसार जनाप्पामय दिसूक लागिल्लो . 


★ 

